

TRIVANDRUM SANSKRIT SERIES  
No. LXXXVI.

THE  
**BHARATACHARITA**  
OF  
**SRĪ KRISHNAKAVI**

EDITED BY  
MAHĀMAHŌPADHYĀYA  
T. GAṆAPATĪ SĀSTRĪ


*Honorary Member of the Royal Asiatic Society of Great Britain and Ireland,  
Honorary Doctor of Philosophy, University of Tübingen,  
Curator of the Department for the Publication of  
Sanskrit Manuscripts, Trivandrum.*

23959

PUBLISHED UNDER THE AUTHORITY OF THE GOVERNMENT OF  
HER HIGHNESS THE MAHARANI REGENT OF TRAVANCORE.

Sark

Kri/Gan



TRIVANDRUM:  
PRINTED BY THE SUPERINTENDENT, GOVERNMENT PRESS.  
1925.

(All Rights Reserved.)

CENTRAL BOTANICAL MUSEUM  
DELHI.

Acc. No. 23959 .....

Date. 3.7.56. ....

Coll No. S. 8 K / Kxi / Gam -

अनन्तशयनसंस्कृतग्रन्थावलिः ।

ग्रन्थाङ्कः ८६.

श्रीकृष्णकविप्रणीतं  
भरतचरितं

संस्कृतग्रन्थप्रकाशनकार्याध्यक्षेण


लण्डनपुरस्थराजकीयैध्याखण्डीयविद्यासेवकसमाजपूज्यसम्यपदभाजा

पिहेच्. डि. (द्विविज्ञन्) पदसत्कृतेन

महामहोपाध्यायेन

त. गणपतिशाम्बिणा

संशोधितम् ।



तच्च

अनन्तशयने

महामहिमश्रीसेतुलक्ष्मीमहाराज्ञीशासनेन

राजकीयमुद्रणयन्त्रालये तदध्यक्षेण

मुद्रयित्वा प्रकाशितम् ।

कोलम्बाङ्कः ११०१, कैस्ताङ्कः १९२५.



## PREFACE.

The Kāvya Bharatacharita deals with the legend of Bharatachakravartin, son of Dushshanta. It has a charming and beautiful style and will prove of great use to students. The name of the author is mentioned as Krishnâchârya in one of the manuscripts of this work while in two other manuscripts, as Krishna Kavi; and nothing particular is known about him.

The edition is based on the following three palm leaf manuscripts in Malayalam characters, about a century old.

1. (क) Belonging to Mr. Narayanan Bhattathiri,  
Idappalli.
2. (ख) Do. Mr. Narayanan Namburi,  
Padinjare Manayathattu Illam,  
Vaikam.
3. (ग) Do. Mr. Rajaraja Varma Raja of  
Vadakkunkur.

Trivandrum, }  
22-2-1101. }

T. GANAPATI SASTRI.



## निवेदना ।

भरतचरितं नामेदं दुष्पन्तसूनोर्भरतचक्रवर्तिनः कथामाश्रित्य प्रवृत्तं  
ललितोदारसरसपद्यात्मकं किमप्यपूर्वं काव्यं व्युत्पित्सूनामत्यन्तमुपकारकम् ।  
अस्य कविः कृष्णाचार्य इत्यादर्शं लिखितमस्ति । किन्त्वसौ कदा कस्मिन्  
देशे स्थित इति न ज्ञातः ।

एतत्संशोधनाधारभूताः ग्रन्थास्तावदेते—

१. इडप्पळ्ळि नारायणन् भट्टतिरिसम्बन्धी क. संज्ञः ।
२. वैक्कं पट्टिञ्जारे मनयत्ताडु नारायणन् नम्बूरिसिकाशादानीतः ख.संज्ञः ।
३. वटक्कंक्कूर् राजस्वामिको ग. संज्ञः ।

अनन्तशयनम्, }  
२२-२-१९०९. }

त. गणपतिशास्त्री.







TO  
HER HIGHNESS  
SRI PADMANABHA SEVINI  
VANCHI DHARMA VARDHANI  
RAJARAJESVARI  
SETU LAKSHMI BHAI  
MAHARANI REGENT

I

DEDICATE

BY GRACIOUS PERMISSION

THIS EDITION OF

BHARATACHARITA

A CHARMING POEM

OF

KRISHNACHARYA.



॥ श्रीः ॥

श्रीकृष्णकविप्रणीतं

# भरतचरितम् ।

प्रथमः सर्गः ।

स्वस्तिप्रसूरस्तु रसोत्तराणां  
छायां मनोज्ञामुपसेदुर्षाणाम् ।  
सञ्चारिणीनां महिताङ्गभाजां  
गवां नियन्त्री परदेवता नः ॥ १ ॥  
आदेशिकौ पद्यपथोद्यतानां  
रत्नाकरौ सूक्तिमहामणीनाम् ।  
सन्मार्गसन्दर्शनपुष्पवन्तौ  
वन्दे कवीनां प्रथमौ मुनीन्द्रौ ॥ २ ॥  
अस्पृष्टदोषा नलिनीव हृष्टा  
हारावलीव प्रथिता गुणौघैः ।  
प्रियाङ्गुपालीव त्रिमर्दहृद्या  
न कालिदासादपरस्य वाणी ॥ ३ ॥

१. 'स्वस्तिप्रसूः स्वस्तिजननी । रसोत्तराणां रसः शृङ्गारादिः  
क्षीरादिकं च तत्प्रधानानाम् । छायां बन्धशोभां देहसन्निवेशशोभां च ।  
सञ्चारिणीनां शिष्यादावुपदेशादिना संक्रमणस्वभावानां समन्ततो गतिम-  
तीनां च । महिताङ्गभाजां पूजितैरङ्गैः कलादिरूपैर्मुखादिरूपैश्च युक्तानाम् ।  
गवां वाचां काव्यादिरूपाणां धेनूनां च । नियन्त्री अधिष्ठात्री पालयित्री च ।  
परदेवता सरस्वती श्रीकृष्णश्च ।

जलाशयस्यान्तरगाढमार्ग-

मलब्धबन्धं गिरि चौर्यवृत्त्या ।

लोकेष्वलं कान्तमपूर्वसेतुं

बबन्ध कीर्त्या सह कुन्तलेशः ॥ ४ ॥

प्रदेशवृत्त्यापि महान्तमर्थं

प्रदर्शयन्ती रसमाददाना ।

सा भारवेः सत्पथदीपिकेव

रम्या कृतिः कैरिव नोपजीव्या ॥ ५ ॥

वृहत्कथाकारसुबन्धुबाणाः

केषामिवाश्चर्यपदं न ते स्युः ।

यतः प्रसिद्धैरपि गद्यबन्धैः

श्लोकाननैकान् भुवने वितेनुः ॥ ६ ॥

प्रसादहृद्या हृदये गभीरा

वक्रोक्तिशैलीशबला रसाद्रा ।

श्रुत्यापि पुंसां हृदयं हरन्ती

कस्यापि वाणी वनिता च वश्या ॥ ७ ॥

का सा कृतिः कस्य रसं प्रसूते

नोचेदपूर्वार्थरसानुकूला ।

नालङ्क्रियामात्रपरा फलाय

भूयात् कवीनां च मृगीदृशां च ॥ ८ ॥

निर्मथ्यमानः सुमनोभिरेव

निष्ठ्यूतपीयूषरसो गभीरः ।

सुव्यञ्जितार्थः सुभगावगाहो

गवां निधिः केन निवेशनीयः ॥ ९ ॥

यतो न गृह्णन्ति सतोऽपि दोषा-

नतो दुराराध्यतमा हि सन्तः ।

कामं खलाश्चेदनुरञ्जनीया-

स्ते दोषलोलाः सुलभाश्च दोषाः ॥ १० ॥

सचेतसः सन्ति विमत्सराश्चेद्

गुणाश्च काव्ये यदि नाम सन्ति ।

मिथो मिलन्त्येव न याचनीया

नै चेद् द्वये कः कथमर्थनीयः ॥ ११ ॥

आसीदनल्पोपलहेमशिल्पा

पुरी प्रतिष्ठानमिति प्रसिद्धा ।

स्वर्वाहिनीनीरगृहीतपार्श्वा

या रत्नभूषेव भुवो बभासे ॥ १२ ॥

चिरानुभूतं सुरलोकसख्यं

सम्भावयन्ती सुरनिम्नगायाः ।

रराज या पार्श्वनिविष्टपार्श्वा

भुवं गतेवामरराजधानी ॥ १३ ॥

स्तम्भोपमानां मणिगोपुराणां

तुङ्गेषु शृङ्गेषु निवेशितस्य ।

आकाशधाम्नो मणिभित्तिकेव

प्राकारमाला विरराज यत्र ॥ १४ ॥

१. 'वान् दुःखानुरोध्यास्तत एव स', २. 'नो' ग. पाठः.

आक्रष्टुकामेव विभूतिमन्या  
 द्वीपान्तरस्थामपि सारभूताम् ।  
 चक्रे स्वयं या भृशमुन्नताभि-  
 रुद्ग्रीविकां सौधपरम्पराभिः ॥ १५ ॥

यत्सालमालम्बितुमम्बुवाहा-  
 स्तुङ्गाग्रमारोढुमशक्नुवन्तः ।  
 निम्ने पतित्वा परिखाम्बुपूरे  
 ममज्जुरम्बुग्रहणेच्छयेव ॥ १६ ॥

तुङ्गानि यस्यां मणिगोपुराणि  
 विष्वक्कृतद्वारपरम्पराणि ।  
 महेन्द्रवज्रक्षतजातरन्ध्र-  
 शैलेन्द्रशङ्कामदिशङ्गनानाम् ॥ १७ ॥

नितम्बविम्बादिव रत्नसालाद्  
 गङ्गाम्बुवासो गलितं पुरस्तात् ।  
 दधार या रत्नकरप्रसारैः  
 श्लथत्तरङ्गाञ्चलनीविवन्धम् ॥ १८ ॥

विकस्वरा वज्रकरैरसङ्ख्यैः  
 सौधेषु सौधेषु सुधाभिरामा ।  
 नोत्तुङ्गभावान्नपरं शिवापि  
 या लङ्घयामास पुरीं सुराणाम् ॥ १९ ॥

लक्ष्मीर्गृहीत्वा जलधेः सैरत्नाः  
 पौराङ्गनाव्याजवतीरसङ्ख्याः ।

यस्यां हरेर्भीत इवाविवेश  
 मन्थाचलः सौधगणच्छलेन ॥ २० ॥  
 प्रासादवातायन(सह्नि ? जालि)काभि-  
 ज्योत्स्नां गृहीत्वैव कृतानि धात्रा ।  
 यस्या कलङ्केन विना विरेजु-  
 र्वक्रेन्दुबिम्बानि पुराङ्गनानाम् ॥ २१ ॥  
 वक्रश्रियं वीक्ष्य पुराङ्गनानां  
 निशासु मन्दाक्षभरादिवेन्दुः ।  
 विवेश यस्यां प्रतिमाच्छलेन  
 तिरोबुभूषुर्मणिधामभिर्त्तीः ॥ २२ ॥  
 कर्णाञ्चलारित्रविधूतपाश्वै-  
 र्नागेन्द्रपोतैरतुलैरुपेता ।  
 सवेगवाहोर्मिविसुक्तफेना  
 नदीव यस्यां विशिखा विरेजे ॥ २३ ॥  
 उषेव यान्तर्गतचित्रलेखा  
 वेश्येव सत्यानृतसञ्चितार्था ।  
 शैलस्थलीवोद्धतवाहिनीका  
 नागास्तृता भोगवतीव रेजे ॥ २४ ॥  
 तूणीव पूर्णा विशिखावलीभि-  
 र्गङ्गेव विख्यातवसुप्रसूतिः ।  
 लङ्केव सालाग्रविलम्बितर्क्षा  
 या रत्नमालेव महापणाढ्या ॥ २५ ॥

पद्माननावर्जितराजहंसाः

पुष्पेषु लोलैर्भ्रमरैः परीताः ।

यस्यां विरेजुर्मणिहेमकलसाः

शुद्धान्तनार्यो गृहदीर्विकाश्च ॥ २६ ॥

सौधस्थिताभिः पुरसुन्दरीभि-

र्नम्रीकृता निष्कुटचूतशाखा ।

रराज यस्यां सशिलीमुखालिः

सञ्जीकृतेव स्मरचापयष्टिः ॥ २७ ॥

यत्रेन्दुकान्तोपलभित्तिभाभि-

राविष्कृतानामभिसारिकाणाम् ।

स्थूलेन्द्रनीलोपलतोरणानां

छाया बभूवावरणं रजन्याम् ॥ २८ ॥

हरिन्मणिश्यामतृणोलपाढ्यैः

सौवर्णभाण्डोज्ज्वलरश्मिकीर्णैः ।

तुङ्गैर्गृहैर्विश्रमितुं ददौ वा

या मन्दुरामर्कतुरङ्गमाणाम् ॥ २९ ॥

सन्नायकोत्कृष्टगुणा महार्था

लोकोत्तमालङ्कृतिरस्तदोषा ।

विशुद्धवर्णाश्रमगुम्फिता या

हारावली काव्यक(था?ला)भिरामा ॥ ३० ॥

तस्यां नगर्यां निजपादपातैः

सम्भावयन् भूमिभृतां शिरांसि ।

आसीत् त्रिलोक्यामिव तिग्मधामा

दुष्षन्तनाभा नरपालमौलिः ॥ ३१ ॥



भुजङ्गभीमेन भुजेन यस्य

चिरं धृता वौरिषु<sup>१</sup> भीषणेन ।

धनुर्गुणाकर्षणरञ्जितश्री-

र्मही समुद्राभरणाङ्गुलीव ॥ ३२ ॥

भूपारिजातं प्रथमं विजित्य

स्थानं तदीयं पुनराददानः ।

आपूरयन्नर्थिजनस्य वाञ्छां

भूपारिजातत्वमयात् स्वयं यः ॥ ३३ ॥

प्रारम्भणात् प्राक् प्रणतेर्गतेर्वा

धनुः शरो वा स्वयमेव यस्य ।

आचार्यिकं चक्रतुराजिरङ्गे

प्रणामभाजामपि वेगभाजाम् ॥ ३४ ॥

यस्य श्रियं वीक्ष्य पुरन्दरोऽपि

लघीयसी मत्पदवीति ततः ।

अक्षणां सहस्रादपि कालवर्ष-

व्याजेन बाष्पाम्बु सुमोच भूमौ ॥ ३५ ॥

धर्मोऽपि मोक्षप्रवणस्य साक्षा-

दर्शो यशःसञ्चयमुच्चिचीषोः ।

कामः प्रजोत्पत्तिपरस्य चेति

यस्यानुनिष्पत्तिरभूत् त्रिवर्गः ॥ ३६ ॥

अन्तर्हितं कारणमङ्गवृद्धे-

रासैः कृतं सुश्रुतशास्त्रशौण्डैः ।

१. 'धुरन्धरेण', २. 'दा' क. ख. पाठः. ३. 'लेण स का',  
४. 'र्गः ॥ अष्टा' ग. पाठः.

स्फीताङ्गवर्गोऽपि विपाकरम्यं

दधार यो मन्त्रमयं कषायम् ॥ ३७ ॥

अष्टापदैर्यो गिरिशृङ्गकल्पै-

र्दानाम्बुसिक्तैर्जयकुञ्जरैश्च ।

आपूरयामास नितान्तमाशा-

श्चक्रेऽर्थिनां वार्थं वसुन्धरायाः ॥ ३८ ॥

पातालमाप्तो भुवि पूरिताशः

कल्पद्रुमाणां पदवीमतीतः ।

निरन्तरं शौरिपदावलम्बी

यः स्वो यशोराशिरिवाबभासे ॥ ३९ ॥

अस्पृष्टशस्त्रेण जिता बलौघा

न केवलं येन पुरन्दरोऽपि ।

यदायुधानां शतकोटिमैकं

बलं विजेतुं स मुमोच भूयः ॥ ४० ॥

यस्मिन् महीं शासति सागरेषु

भङ्गो विषादः शिखिमण्डलेषु ।

आर्तिप्रवेशो धनुषां गुणेषु

यात्रासु दूष्योद्धरणं बभूव ॥ ४१ ॥

ऋक्षेव मन्त्रप्रसरो बभूव

वृत्तं यजुःष्वेव निवृत्तमासीत् ।

उपद्रवः सामसु नापरत्र

यत्र क्षितित्राणपरे बभूव ॥ ४२ ॥

यो वारिराशिप्रशमैकहेतु-  
 यो वा सहेतिः परतापहेतुः ।  
 यो वाशु काष्ठार्जितभूरिभूति-  
 रकृष्णवर्त्मैति मृषा स्तुतोऽभूत् ॥ ४३ ॥  
 रत्नाकरः सत्त्वविशेषशाली  
 सहस्रभोगो वसुधां दधानः ।  
 वित्तेश्वरः पुण्यजनानुयायी  
 पद्मोद्भवो यश्चतुराननोऽभूत् ॥ ४४ ॥  
 दुर्गानपेक्षोऽपि शिवानुयातः  
 कीर्त्तिं दधानोऽप्यजलाधिवासः ।  
 विशुद्धवृत्तोऽपि च कृष्णकर्मा  
 यः स्थूललक्षोऽपि च सूक्ष्मवेधी ॥ ४५ ॥  
 निसर्गसारस्य निधानभूमिः  
 स्फुरद्गुणग्रामसुखोपसेव्यः ।  
 अलङ्कृतश्लोकनिमग्नलोको  
 यः काव्यबन्धश्रियमन्वगच्छत् ॥ ४६ ॥  
 सचापतूणिः स कदाचिदाज्ञां  
 जिज्ञासमानो नगरे नरेन्द्रः ।  
 चचारै रात्रौ भुवनैकवीरं  
 श्रिया वैपुष्मानिव पुष्पकेतुः ॥ ४७ ॥  
 ततः स राजा सुरनिम्नगायां  
 शुश्राव कोलाहल(म? मा)म्बुपूरम् ।

१. 'पिं' क. ख. पाठः. २ 'ल' ख. पाठः. ३ 'शरीरीव शरीजन्मा ।' ग. पाठः. ४. 'म्बुघोषम्' क. ग. पाठः.

न चक्षमे तं द्विरदेन्द्रशब्द-

मुद्दृष्टसमुच्चैरिव केसरीन्द्रः ॥ ४८ ॥

अलोकयच्चित्ररथं ससार्थं

सहाप्सरोभिर्विहरन्तमप्सु ।

नृपः सयूथं द्विपयूथनाथं

करेणुभिः सार्धमिव प्रविष्टम् ॥ ४९ ॥

शक्रप्रियोऽयं प्रमदासहायः

क्रीडापरश्चेति निवर्तमानम् ।

अरुन्ध गन्धर्वपतिर्नरेन्द्रं

भोगी गरुत्मन्तमिव प्रयान्तम् ॥ ५० ॥

उक्तश्च रोषादिति गर्वितेन

गन्धर्वनाथेन नरेन्द्रनाथः ।

अकालसञ्चारक ! दुर्विनीत !

प्राणेषु नूनं विगतस्पृहोऽसि ॥ ५१ ॥

स्वच्छन्दमस्मासु रहो गतेषु

क्रीडाप्रवृत्तेषु घने निशीथे ।

कथं मनुष्यो निविशेत मन्दः

स्वयं दिवाभीत इवातपेषु ॥ ५२ ॥

इत्याददानं सशरं धनुस्तं

प्रत्युत्तरं भूमिपतिर्वभाषे ।

सोढोऽसि पूर्वं वैनिताश्रयत्वा-

द्वध्यभावाच्च कुशीलवानाम् ॥ ५३ ॥

१. 'द्वृत्तमु' क. पाठः. २. 'थ', ३. 'वेश म', ४. 'निशाभी',

५. 'प्रमदाश्र' ग. पाठः.

इतःपरं निस्त्रप ! दृश्यसे चेद्

बाणाः परप्राणहराः प्रमाणम् ।

संसर्गयोग्या यदि वो न मर्त्याः

शून्यं पुरं यौत वनं वियद्वा ॥ ५४ ॥

इतीरायित्वा स मुभोच पूर्वं

सन्धिस्सवे चित्ररथाय बाणम् ।

स तेन मुक्तो हृदयं विवेश

हितोपदेशो बलवानिवास्य ॥ ५५ ॥

अविह्वलश्चित्ररथोऽपि तूर्ण-

माकर्णमाकृष्य शरं मुभोच ।

विवेश सोऽपि क्षितिभर्तुरन्तः-

सत्त्वावधिज्ञानकुतूहलीव ॥ ५६ ॥

एवं तयोस्तुल्यबले प्रहारे

चिरं प्रवृत्ते कलहान्तमिच्छन् ।

बलिं त्रिधामेव भुजङ्गमास्त्रै-

र्महारथश्चित्ररथं बबन्ध ॥ ५७ ॥

ततो विहस्ते पतिते च तस्मिन्

विवृद्धमन्युः शतमन्युरेनम् ।

धनुर्गुणाघट्टनधीरनादै-

र्मित्त्वा नभश्चक्रमिवाससाद् ॥ ५८ ॥

ततो महेन्द्राचलशृङ्गसङ्गि-

कोदण्डमेघच्युतबाणवृष्टया ।

आपूरितः क्षोभविवृद्धसत्त्वः

सद्यो जजृम्भे जगतीशसिन्धुः ॥ ५९ ॥

अवोचदित्थं नरलोकपालः

सविस्मयोऽसौ सुरलोकपालम् ।

अधीश्वरं त्वां सकलस्य जन्तोः

कथं प्रहर्तुं प्रयते बिडौजः! ॥ ६० ॥

द्वयं हि मां सांशयिकं तनोति

प्रतीक्ष्यता ते प्रतिपक्षता च ।

हविःस्रुचौ वा किमुपाददीत

धनुःशरौ वा किमयं भुजो मे ॥ ६१ ॥

इति ब्रुवन्तं वलभिद् बभाषे

सान्त्वं समन्तोरुपहासवादः ।

विपक्षभावं भजतामवेहि

महीभृतां मद्भिदुरं यथार्थम् ॥ ६२ ॥

तथासि चेन्निर्विशयः समीके

मञ्चापमुक्तैर्विशिखैरुस्तः ।

आस्त्रावयिष्यामि सुधां निपीतां

ययासि जैवातृकतां प्रपन्नः ॥ ६३ ॥

इतीरयित्वा नृपतिः पृषत्कै-

रापादचूडं निचखान शक्रम् ।

आपुङ्खमग्नैः स च तैर्विरेजे

वहन्निवाक्षणामपरं सहस्रम् ॥ ६४ ॥

ततस्तुराषाडपि गाढविद्धः

शिलीमुखैस्तस्य बिभेद वक्षः ।

तैराहतः सोऽपि विघूर्णितोऽभूत्

कल्पान्तवातैरिव वारिराशिः ॥ ६५ ॥

अस्त्राप्यमर्षादथ योजयन्तं

निवार्य वास्तोष्पतिरेनमूचे ।

सर्वं मयैतत् त्वदनुग्रहार्थं

प्रवर्तितं वृत्तमवेहि राजन् ! ॥ ६६ ॥

समुद्रनिक्षिप्तमथोद्गतांशु

बलाहकच्छन्नमिवाकंबिम्बम् ।

तस्मै जगद्दर्शननामधेय-

मादर्शरत्नं मघवा दिदेश ॥ ६७ ॥

आह स्म चेदं यदि चेच्छसि त्वं

दूरस्थितं वस्तु तिरोहितं वा ।

दृश्यं तदस्मिन्नखिलं तवास्तु

दृश्यो भव त्वं च तथाविधेन ॥ ६८ ॥

अथ सकलमहीभृच्चक्रलक्ष्यप्रतापाः

श्रुतिसुखमनुभूय स्तोत्रबन्धं सुराणाम् ।

दिवससुरनराणामीश्वराः स्फीतभासः

प्रययुरुदयशैलं द्यां प्रतिष्ठानकं च ॥ ६९ ॥

इति कृष्णविरचिते भरतचरिते

प्रथमः सर्गः ॥

## अथ द्वितीयः सर्गः ।

अथ प्रसादं बलहन्तुरक्षतं

मणौ तनीयस्यपि तेजसां निधौ ।

बटाग्रधाम्नीव हरौ नराधिपः

क्रमाद् विशश्वास विलोकयन् जगत् ॥ १ ॥

स जातु पश्यन् मणिना जगन्नयं

विरोधिसत्त्वप्रशमौषधाचलम् ।

भवोन्नतानोकहतक्षणोद्धनं

घनान्तरध्वान्तनिरामवासरम् ॥ २ ॥

उपर्युपौढं पृथुलैः पयोधरै-

र्मुनीन्द्रतेजःशिखिधूमसप्रभैः ।

तपःप्रतापैरिव दूरनिर्जितै-

रसम्प्रविष्टं तपनातपोष्मभिः ॥ ३ ॥

उपेतमृक्षैर्घनभावमेदुरं

समुल्लसच्चित्रशिखण्डिमण्डलम् ।

विपक्त्रिमश्रीफलभोगिभिः श्रितं

वियत्समाहारमिवापितं क्वचित् ॥ ४ ॥

प्रफुल्लपुन्नागलवङ्कगर्भकं

विनम्रशाखाञ्चलचूर्णकुन्तलम् ।

स्थितं धरित्र्या इव केशसञ्चयं

ददर्श कण्वस्थ ऋषेरथाश्रमम् ॥ ५ ॥

अनेकशाखादृढमूलशालिनां

फलप्रदानामपि कार्यतः स्वतः ।



प्रवर्तका यत्र महर्षयोऽभवन्  
महीरुहाणामपि कर्मणामपि ॥ ६ ॥

कपालचर्मानलभस्मलाञ्छनः

सरित्कुरङ्गाचलभूगुहाश्रयः ।

अहीनवल्लीपरिणाहभूषणः

श्रिया स्वयं योऽनुचकार शूलिनम् ॥ ७ ॥

शरीरिणीं कान्तिमिवामृतद्युतेः

सरोरुहाणामिव सारनिर्मितिम् ।

स कामसाम्राज्यकृतामिव श्रियं

ददर्श तस्मिन् नवयौवनां वधुम् ॥ ८ ॥

मुनीश्वरेणात्मसुतामिवादृतां

समुद्रहन्तीं कुसुमानि कर्मणे ।

समुल्लसत्पल्लवकान्तिधारिणीं

तरुं समालम्ब्य लतामिव स्थिताम् ॥ ९ ॥

उपेयुषीं यौवनमत्तकुञ्जरं

निरङ्कुशं चेतसि कौतुकावहम् ।

विविक्तरोमावलिदानविस्रवं

समुन्नयन्तं कुचकुम्भमण्डलम् ॥ १० ॥

स्ववासपद्माश्रय एव पद्मभू-

स्तदीयकिञ्जल्करजोमधुद्रवैः ।

विनिर्ममे तां सुतनोस्तनुं ध्रुवं

मुहुर्मुहुर्वीक्ष्य वपुःश्रियं श्रियः ॥ ११ ॥

विलोचनानन्दकरं शरीरिणा

निसर्गसौरभ्यविलोलषट्पदम् ।

सुधामधुस्यन्दि तदीयमाननं

शशाङ्कवि(म्बा)म्बुजयोः (क्रि ? श्रि)यं ययौ ॥

सदन्तमुक्ताधरविद्रुमोज्ज्वलं

महाधनं वैश्रवणासवीक्षणम् ।

न केवलं पद्ममभूत् तदाननं

निधानपद्मं ह्यलकावलम्बनम् ॥ १३ ॥

शिखण्डिनस्ताण्डविनोऽपि चन्द्रका-

स्तदीयकेशश्रियमाप्तुमक्षमाः ।

यतेत तामाप्तुमथापि चामरं

न कस्य बालत्वकृतं हि चापलम् ॥ १४ ॥

विभज्य बिम्बं शशिनः सलाञ्छनं

ललाटपट्टं ललितभ्रु कुर्वता ।

परार्धनीलाङ्कमुधार्द्रलोहितैः

कृतं तदाक्षिद्वितयं नु वेधसा ॥ १५ ॥

तदीयगण्डस्थलरत्नदर्पणौ

क्रमेण वैशद्यविशेषमापतुः ।

प्रकीर्णकर्णोत्पलरेणुराजिभिः

प्रमृज्यमानाविव यौवनश्रिया ॥ १६ ॥

द्विजावलीं तन्मुखचन्द्रगार्मिणौ

विलोक्य गूढामिव जातमत्सरा ।

छलेन यामिन्यपि रक्तमाननं

न्यधत्त तस्मिन् दशनच्छदात्मना ॥ १७ ॥

अनक्षरा कोकिलगीर्न वल्लकी

स्वतन्त्रचेष्टा परगीः शुकाङ्गना ।

तदुक्तिभङ्गी गलितोक्तिदूषणा

कथं नु ताभिः सदृशी समर्थ्यताम् ॥ १८ ॥

न नाकिनां सद्गानि नापि भूतले

रसातले वापि न रूपमीदृशम् ।

इतीव तत्कम्बुगले शलाकया

लिलेख लेखात्रितयं जगद्गुरुः ॥ १९ ॥

विधूयमाना शनकैर्मनोमुवा

पुनर्भवार्चिःप्रसरार्पितासना ।

विलासडोलेव ललास चञ्चला

भुजद्वयी सा नवयौवनश्रियः ॥ २० ॥

तदीयपाणिद्वयकान्तिनिर्जितं

क्रमेण दूरोज्झितजीवनाशयम् ।

विमुक्तकोशश्रि विरागमानतं

कुशेशयं नूनमभूत् कुशेशयम् ॥ २१ ॥

स्मरस्य साम्राज्यपदेऽभिषेचनं

विधातुमिच्छन्निव यौवनोदयः ।

न्यधत्त तस्याः स्तनकुम्भयोर्द्वयं

नवेन लावण्यजलेन पूरितम् ॥ २२ ॥

१. 'सा' ग. पाठः. २. 'क्त' ख. पाठः. ३. 'रासनार्पिता । वि' क. पाठः.

तदीयमध्यक्रशिमैकसाक्षिणी

रराज रोमावलिरा स्तनान्तरात् ।

अनल्पशिल्पप्रणिधानशालेना

स्वयम्भुवा सूत्रमषीव योजिता ॥ २३ ॥

तदीयलावण्यपयोधियायिभि-

र्गभीरनाभीहृद्विभ्रमालसैः ।

अगाहि नूनं युवनेत्रनाविकै-

र्मुहुर्मुहुस्तत्रिवलीमहोर्भिषु ॥ २४ ॥

विधाय पीनस्तनभारमुन्नतं

विधातुकामश्च नितम्बमायतम् ।

तदीयमध्यक्रियया नु डौलया

ध्रुवं विशश्राम तदन्तरा विधिः ॥ २५ ॥

मनोज्ञवृत्तोरुयुगावलम्बनं

नितम्बचक्रं महदक्षहारकम् ।

सुदर्शनं सारमवाप्य मन्मथो

रथी नु चक्री नु जैगद् वशोऽकरोत् ॥ २६ ॥

महत्परामर्शमनोहरं मुहुः

सुसन्धि वृत्तं सुकुमारमुज्ज्वलम् ।

ध्रुवं तदूरुद्वयसर्गबन्धनं

विधाय वेधा यशसामभून्निधिः ॥ २७ ॥

विमर्दनीया रसिकेन रागिणा

तदीयजङ्घापरिवादेनीद्वयी ।

१. 'सं' क. ख. पाठः. २. 'लोमया' क. पाठः. ३. 'म्बि' ग. पाठः. ४. 'मनोज्ञच' क. ख. पाठः. ५. 'जिगाय मेदिनोम् ॥' ग. पाठः.

कथं नु सा सप्तगुणैव नाभवत्

ततोऽधिकैरप्यवलम्बिता गुणैः ॥ २८ ॥

प्रशस्तमस्याः पदकर्म शंसितुं

पदं क्षमं हंसगतान्यपेक्ष्य यत् ।

तदस्य सर्गादुपसर्गमग्रत-

श्चकार वेधाः प्रपदं किमाशयः ॥ २९ ॥

त्रपागुणाकृष्टिविनम्रमध्यया

स्मरेण गाढं गुरुणा प्रणुन्नया ।

तया च तस्मिन् घनपक्षपातिन-

स्ततः कटाक्षाः प्रथमे निपातिताः ॥ ३० ॥

स्पृहा नु मोहो नु भदो नु मान्मथ-

स्त्रपा नु लीला नु वितर्किता नु वा ।

अभूतपूर्वा हृदि कापि विक्रिया

विलोकयन्त्यास्तमनङ्गविभ्रमम् ॥ ३१ ॥

तदक्षियुग्मं घनपक्षसम्पुटे

निरुद्धबाष्पं चिरमास्त निश्चलम् ।

निशोदबिन्दुस्थगिताग्रकेसरं

निवातनिष्कम्पमिवोत्पलद्वयम् ॥ ३२ ॥

विलोकयन्ती नियतं पपौ गुणान्

प्रतापमिश्रान् मधुरान् यहीभृतः ।

अधत्त सा स्वेदजलार्द्रमाननं

यतः सुधासिक्तमिवेन्दुमण्डलम् ॥ ३३ ॥

प्रतिष्ठितेऽन्तः सदृशे नरेश्वरे

विनिर्गतास्तत्क्षण एव कण्टकाः ।

द्विपेन्द्रहस्ताकृतिचौर्यकातरं

मुहुस्तदूरुदितयं विकम्पितम् ॥ ३४ ॥

न वासरैर्न प्रहरेण केवलं

त्रिभिः क्षणैः पञ्चभिरेव वा परैः ।

विनिर्ममे तामयथापुरं वधूं

नृपो नु मारो नु नवं नु यौवनम् ॥ ३५ ॥

विनिःसरन्तः स्पृहया मुहुर्महु-

र्वधूकटाक्षास्त्रपया विवर्तिताः ।

अदृष्टपूर्वोऽयमपि श्रुतो भवे-

दितीव कर्णावनुयोक्तुमभ्यैयुः ॥ ३६ ॥

समुत्सुकाः साहसिनो विनिर्गता

नरेन्द्रदृष्टिप्रतिघातकुण्ठिताः ।

कटाक्षर्षाताः सुतनोस्तथापि ते

न तस्य नासन् हृदयावभेदिनः ॥ ३७ ॥

तथा हि मन्ये सहसा सुशिक्षिता

कटाक्षसंज्ञाभिरनेन भूभुजा ।

यथाह्यनभ्यस्तचरेऽपि दक्षिणां

बभूव सा मन्मथविभ्रमक्रमे ॥ ३८ ॥

अथ क्षितीशोऽपि वधूं विलोकयन्

विनिर्जिताशेषधनुर्धरः स्वयम् ।

१. 'ना' क. पाठः. २. 'न्व' ख. पाठः. ३. 'यायकु', ४.

'माला सु', ५. 'क', ६. 'णौ' ग. पाठः.

तदक्षिकोणेक्षणबाणधौरया

स्मरेण धानुष्कतया व्यजीयत ॥ ३९ ॥

अवेक्षमाणः स्फुटमायतेक्षणां

गतोऽपि सद्योऽनिमिषत्वमद्भुतम् ।

मुहुश्चकाङ्क्षे स सहस्रनेत्रतां

क कामसामग्रयमगाभि कामिभिः ॥ ४० ॥

अभूत् सकम्पं वपुरस्य भूभुजः

श्रमाम्बुसिक्तैः पुलकैरलङ्कृतम् ।

प्रमोदबाष्पस्नपितैर्निपातितै-

र्वधूकटाक्षोत्पलकेसरैरिव ॥ ४१ ॥

महीक्षितस्तामवलोक्य तस्थुषः

स्मरेण भिन्नं कतिधा नु मानसम् ।

न पञ्चधा पञ्चभिरेव सायकै-

र्यतो विकल्पैः शतधावलम्बितम् ॥ ४२ ॥

किमीदृशीयं परमार्थसंभवा

विभावना वा मनसो विमोहिनी ।

अथेन्द्रजालं नु महेन्द्रनिर्मितं

मणेरयं वा महिभैव केवलम् ॥ ४३ ॥

अनल्पशिल्पा यदि सृष्टिरीदृशी

भवेद् विधातुः स्वत एव नैपुणी ।

ततः स्वदाराः खलु सा सरस्वती

स्फुटं विधात्रे स्वयमभ्यसूयति ॥ ४४ ॥

१. 'तस्याः सुको', २. 'सा' क. ग. पाठः. ३. 'नु' क. ख. पाठः. ४. 'स्याः' ग. पाठः.

कथं तपश्शोषितकामविभ्रमे  
 तपोवने जन्म लभेत मानिनी ।  
 दवानलोच्छोषितकुड्मले वने  
 कथं हि कल्पेत शिरीषमञ्जरी ॥ ४५ ॥  
 इयं च न क्षत्रपथातिवर्तिनी  
 क्षमा मनः स्यन्दयितुं हि मादृशाम् ।  
 सरोजराजिप्रतिमल्लविभ्रमा  
 शशाङ्करत्नं विमलेव चन्द्रिका ॥ ४६ ॥  
 स्तनावनुत्पीडितपीनकर्कशौ  
 न भुक्तमुक्तं दशनच्छदामृतम् ।  
 दृशौ च नोन्मृष्टपुटे मृगीदृशः  
 क यूनि पुण्यं महदद्य पच्यते ॥ ४७ ॥  
 इतीदृशीं तां शतधा विजृम्भितां  
 विकल्पमालां महतीं मर्हापतिः ।  
 अवाप मन्थाचलवातचञ्चलां  
 पयोधिरुल्लोलपरम्परामिव ॥ ४८ ॥  
 अथ क्षितीशे क्षणमीलितेक्षणो  
 मणिः क्षणेनान्तरधीयत स्वयम् ।  
 मिथस्तयोस्तामनुरागसंपदं  
 निरीक्षितुं रक्त इवाक्षमः स्फुटम् ॥ ४९ ॥  
 तदा च साभूत् सहसा तिरोहिता  
 नृषस्य तस्याश्च तथा बभूव सः ।



यतो मिथश्चेतसि तौ ममज्जतु-  
 स्ततो बहिर्युक्तमदर्शनं तयोः ॥ ५० ॥  
 अथामुनानन्दसुधारसस्रुता  
 सुखोदयेन स्मरबन्धुकान्तिना ।  
 वरेण राज्ञा विरहं गता सती  
 कुमुद्वतीव ग्लपिता बभूव सा ॥ ५१ ॥  
 तदीक्षणानन्दजमश्रु शीतलं  
 यदास्त तस्याः प्रथमं क्रमेण तत् ।  
 प्रवासदुःखप्रभवेन वह्निना  
 प्रवर्तितक्काथमिवोष्णतां ययौ ॥ ५२ ॥  
 सुदीर्घनिःश्वासमरुद्विजृम्भितै-  
 श्चचाल तस्याः पृथुलं कुचद्वयम् ।  
 हृदि स्थितानां विरहानलोष्मणां  
 पुरःस्थितिं सोढुमिवाक्षमं मुहुः ॥ ५३ ॥  
 विदह्यमानोऽपि वियोगवह्निना  
 विचित्रमस्याः स्मरसायकव्रणः ।  
 हृदि स्थितः प्रेमरसायनोक्षितः  
 शशाम न प्रत्युत विस्तृतिं ययौ ॥ ५४ ॥  
 तमोमयं विश्वमिवाथ तन्वता  
 वियोगदुःखेन नवेन सा वधूः ।  
 विजृम्भमाणेन मुहुर्विपाण्डुरा  
 बभूव हंसीव घनेन मूर्च्छिता ॥ ५५ ॥

तथा विसंज्ञां पतितां महीतले  
 समेत्य माध्वीति किलामराङ्गना ।  
 अबोधयत् तां विरहातुरां वधूं  
 प्रभेव बाला सवितुः सरोजिनीम् ॥ ५६ ॥  
 निरुन्धता यातुमिवोद्यतानसून्  
 मुहुः स्पृशन्त्या शिशिरेण पाणिना ।  
 तयानुपृष्टा परितापकारणं  
 शशंस सा बाष्पविकुण्ठितस्वरा ॥ ५७ ॥  
 स कोऽपि चक्षुष्यतनुः प्रभानिधि-  
 र्गजेन्द्रगामी मृगराजविक्रमः ।  
 सुसूक्ष्मदृष्टिः पृथुलायतेक्षणो  
 विभुर्विनीतश्च युवा मयेक्षितः ॥ ५८ ॥  
 अहीनमूर्तिः स वसुन्धराधरः  
 स भूरिकीर्त्तिः कमलोदयाश्रयः ।  
 स तुङ्गवंशः कृतकार्मुकस्थितिः  
 स ईश्वरः सम्भृतसर्वमङ्गलः ॥ ५९ ॥  
 तदाप्रभृत्येव मनः क मे गतं  
 न वेद्मि मौन्ये ! मदनायुधक्षतैम् ।  
 मनोहरेणोष्मवता विहारिणा  
 हतं नु दग्धं नु तिरस्कृतं नु वा ॥ ६० ॥  
 मनोभवश्चेदयमस्य विग्रहे  
 क भङ्गकारी भविता स ईश्वरः ।

यदीन्दुमूर्त्तिः परिभूतिरस्य का  
रविप्रतापैर्भुवनोत्तरैरपि ॥ ६१ ॥

न सर्वथा तेन विनाहमुत्सहे  
मनस्विना मत्तगजेन्द्रगामिना ।

निरर्थकान् क्लेशफलानिमानसू-  
नजेव वोढुं गलवर्तिनः स्तनान् ॥ ६२ ॥

जगाद् माध्वी च तथा व्यथावतीं  
तवास्मि मात्रा प्रहिता हिता सखी ।

अहं यतिष्ये युवयोः समागमे  
प्रभातवेलेव रथाङ्गसंज्ञयोः ॥ ६३ ॥

स चक्रवतीं शिशिरांशुवंशज-  
स्त्वमप्यपत्यं खलु गाधिजन्मनः ।

तदस्तु वां शक्रशचीप्रकाशयोः  
समागमः श्लाघ्यतमो मनीषितः ॥ ६४ ॥

इत्थं गाः शिशिरसुखाः प्रयुज्य माध्वी  
तेसायैां प्रियविरहोष्मणा कुमार्योम् ।

विभ्राणा निबिडपयोधरश्रियं ता-  
मभ्रान्तं सपदि यथागतं ययौ च ॥ ६५ ॥

इति कृष्णविरचिते भरतचरिते द्वितीयः सर्गः ॥

अथ तृतीयः सर्गः ।

इत्थं वियोगविधुरः स नरेश्वरोऽपि  
सौधे सुधाशशिमणिप्रकराभिरामे ।

श्रीमानहीनशयने शिशिरे निशायां

दुग्धोदधाविव हरिर्भगवानशेत ॥ १ ॥

योग्यार्थसंघटनकौतुकिनी रसार्द्रा

केनापि भाग्यविभवेन विभाव्यमाना ।

चिन्तापरं तदनु भूपतिमाससाद

माध्वी निसर्गमधुरा कवितेव साध्वी ॥ २ ॥

सा देहभाभिरुपरि प्रविसारिणीभि-

रुह्योचमम्बरतले न बबन्ध यावत् ।

तावत् स्वतल्पसमतुङ्गमनल्पशिल्प-

मस्यै दिदेश मणिपीठमसौ नरेन्द्रः ॥ ३ ॥

मन्दस्मितार्द्रसुधया स मुहुः क्षरन्त्या

प्रक्षालयन्निव मुखं विरहानलोष्णम् ।

एनामभाषत परिस्फुरताधरेण

सन्दर्शयन्निव बहिर्दयितानुरागम् ॥ ४ ॥

का त्वां विना सुतनु ! सम्प्रति मुक्तशोभा

वासस्थली कमलिनीव हतारविन्दा ।

किं तत् कुलं तिलकितं तव जन्मनेति

जिह्मेमि सौहृद्वैशादनुयोक्तुमिच्छन् ॥ ५ ॥

देवीत्वमाह तव निश्चलनीलनेत्रं

निष्पन्दषट्पदसरोरुहकान्ति वक्रम् ।

किं कृत्यमस्ति कृतकृत्यधियस्तवेह

वात्सल्यमाश्रितजने विवृणोषि वा त्वम् ॥ ६ ॥

१. 'कि' ख. पाठः. २. 'रि' क. पाठः. ३. 'वीतशो'  
ग. पाठः. ४. 'रसाद' क. पाठः. ५. 'शी' ख. पाठः.

आह स्म सापि मृदुलस्मितमुद्गिरन्ती  
 वाग्देवतासरणिसंस्तरणांशुकाभम् ।  
 माध्वीति वासवगृहे परिचारिकाह-  
 मामूलतः शृणु ममार्गमने निमित्तम् ॥ ७ ॥  
 अभ्यर्थिता वलभिदा किल मेनका सा  
 मत्प्रेयसी कुशिकसूनुसकाशमेत्य ।  
 रूपेण तेन भुवनत्रयसुन्दरेण  
 घोरं जहार हृदयं च तपश्च तस्य ॥ ८ ॥  
 तस्य प्रसङ्गकृतसङ्गमगर्भयोगात्  
 कन्यामसूत गुणसङ्घटनाभिरामाम् ।  
 भूषामणेरपि विभूषणतां दधानां  
 मुक्ताश्रियं जलनिधेरिव ताम्रपर्णी ॥ ९ ॥  
 निक्षिप्य वृष्टिरिव सम्पदमुर्वराया-  
 मुर्व्यां प्रसूतिमथ सा दिवमारुरोह ।  
 जाल्यन्तरैः पिकवधूरिव सा शकुब्धै-  
 स्त्राता कुमार्यपि जगाम शकुन्तलाख्याम् ॥ १० ॥  
 सा सान्द्रपल्लवमनोहरकान्तिभारा  
 भूयः स्वयं करविसृष्टपयःप्रसादा ।  
 संवर्धिता वनलतेव महर्षिणाभूत्  
 कण्वेन दैवघटिता करुणापणेन ॥ ११ ॥  
 सा सम्प्रति प्रथमयौवनभारखिन्ना  
 त्वां वीक्ष्य मन्मथविधेयतनुः कुमारी ।

धत्ते पयोधरतटे चिरमश्रुबिन्दून्  
 मुक्तामणीनिव भवद्गुणलब्धगुम्फान् ॥ १२ ॥  
 स्निग्धो जनः किमुत तां विरहाभितप्तां  
 वीक्ष्य द्विषन्नपि न जीवितुमुत्सहेत ।  
 सा तु स्वयं विशति कां नु दशां न जाने  
 मां पश्य वेपथुमतीमतिचिन्तनेन ॥ १३ ॥  
 सा प्रत्यहं विरहतिग्मरुचा गृहीता  
 बालापि पाण्डुरतनुः क्रशिमानमेति ।  
 प्रस्निग्धपुष्करपुटे परिवर्तमाना  
 पीयूषदीधितिकलेव विलासशेषा ॥ १४ ॥  
 निद्रां न याति यदि याति सरोमहर्षा  
 सानन्दबाष्पनयना सुखमानमय्य ।  
 ब्रीलावशादभिमतान्यपि चुम्बनानि  
 बाला रुणाद्धि नभसि प्रथिसार्थ पाणिम् ॥ १५ ॥  
 प्रापय्य मामभिमतं जनमाशु दीनां  
 निद्रा सखीव निपुणा स्वयमेव याता ।  
 एतावदेव हि सहायजनस्य कृत्यं  
 मन्नाग्यमन्यदिति शोचति सा विनिद्रा ॥ १६ ॥  
 दुग्धोदधौ विषविषादविमूर्च्छितेषु  
 देवेषु कैतवमकारि शिवेन किञ्चित् ।  
 पीतः सुधांशुरविषह्यरसस्तु मन्ये  
 नीतः सुधांशुपदवीं स च कालकूटः ॥ १७ ॥

यद्वायमप्यपर एव विषावतारः

सन्दर्शयन्निजममुं हृदि कालिमानम् ।

दिग्धो बहिः सततमब्धिकफेन पाण्डु-

राविर्भवञ्जलनिधेर्हिमधामनामा ॥ १८ ॥

आहो स्वयं परिणतः शनकैर्विषात्मा

राहोर्मुहुर्निगरणोद्गणैर्मृगाङ्कः ।

इत्थं निरीक्ष्य निजतापकरं निशायां

सास्त्रा हिमद्युतिमुपालभते मृगाक्षी ॥ १९ ॥

वाताशनैर्विषधरैः पथि चन्दनस्थै-

र्भुक्तोज्झिता इव विषच्छुरिताः स्पृशन्तः ।

मन्दानिलाः सरसचन्दनगन्धगर्भा-

स्तां मूर्च्छयन्ति हिमनिर्झरशीकरार्द्राः ॥ २० ॥

दोषार्थिनी कुमुदिनी विमुखी च मित्रे

सन्तापयेत् कुमदपाण्डुमृदुस्मितां ताम् ।

नो युज्यते तपति यत् प्रतिमुक्तदोषा

मित्रप्रिया कमलिनी कमलायताक्षीम् ॥ २१ ॥

चूताङ्कुराः स्मरशराः स्वयमेव नैव

तेषां रसाः परिणताश्च त एव मन्ये ।

यत् कोकिलास्तदुपभोगविशुद्धशब्दैः

कण्ठैस्तुदन्ति शतधा हृदयं तरुण्याः ॥ २२ ॥

सा स्वस्ति कीर्तयति चन्द्रकराभितसा

ज्योत्स्नाशिने निशि चकोरकुलाय बाला ।

भूयस्तरामसितपक्षसमागमाय

यत्र स्वयं विलयमेति शनैः शशाङ्कः ॥ २३ ॥

एषा कथा हिमरुचः कुमुदाकरस्य

पद्माकरस्य मलयद्रुममारुतस्य ।

तत्र केन तापहरणेन सखीजनोऽपि

तस्यास्तनोत्वनुगुणं शिशिरोपचारम् ॥ २४ ॥

आरोपितः स्मरकृशानुमये कृशाङ्गया

निष्यन्दमानपृषतो हृदि चन्द्रकान्तः ।

सन्तापधूममालिनीकृतवर्णकान्तिः

सद्यः पुरन्दरमणित्वमुपैति वानः ॥ २५ ॥

तल्पीकृतानि सरसोत्पलपल्लवानि

चूर्णीकृतानि परिशोषणमर्मराणि ।

अङ्गेषु मन्मथशरव्रणविद्वलेषु

लेपीभवन्ति सुदृशः श्रमजोक्षितानि ॥ २६ ॥

युक्तं तदेव बिसिनीदलमारुतस्तु

साचिव्यमाचरति यद् विरहानलस्य ।

पाथस्तु शीतलमभिज्वलनं यदस्य

तन्नोचितं भवति सर्पिरिवाम्ताक्ष्याः ॥ २७ ॥

विश्वम्भरेश्वर ! कृतं बहुभाषितेन

न त्वां विना शरणमस्ति शकुन्तलायाः ।

क्लिष्टा कथं निशि कठोरतुषारपातै-

रकं विना कमलिनी लभते विकासम् ॥ २८ ॥



इत्थं निवेद्य विरहातुरतामसह्यां

माध्वी मुनीन्द्रदुहितुर्मनुजेश्वराय ।

तस्मै गिरामवसरं दिशती निवृत्ता

वीणेव शङ्खनिनदाय विजृम्भिताय ॥ २९ ॥

राजा चै बाष्पचयकुण्ठितधीरनादः

सद्यः प्रमृष्टवदनो मृदुना क्रमेण ।

आसारसिक्त इव दुन्दुभिरक्षमोऽपि

शब्दान् कथकथमपि प्रथमं चकार ॥ ३० ॥

गाढं कयापि करुणालतयानुकृष्टा

मन्त्राग्यमारुतपरम्परया च नुन्ना ।

प्राप्तासि दुस्तरवियोगतरङ्गदुर्गे

शोकार्णवे मयि निमज्जति नौरिव त्वम् ॥ ३१ ॥

अन्तर्धनोष्णंभरदुर्वहजीवनस्य

सा मत्परेति मधुरोत्तरशब्दरम्या ।

वृष्टिर्नवेव महती कमलाकरस्य

सञ्जीवनं मम भवत्यधुना करोति ॥ ३२ ॥

यद्वा करोति भवती परितापवृद्धि-

माशामिमां हृदि निबध्य गुणैः प्रियायाः ।

यां गीतिकामिव विधाय शरीरजन्मा

मत्प्राणकातरकुरङ्गकुलं रुणद्धि ॥ ३३ ॥

१. 'वाद्यनि' ख. ग पाठः. २. 'पि', ३. 'प्रपेदे', ४.  
'प्म' ग. पाठः.

नायं क्षमोऽहमपि साहसमस्य सोढुं  
 बाला कथं विषहते विषमायुधस्य ।  
 ग्रीष्मेण शुष्यति महीरुहि सप्रकाण्डे  
 कां कां दशां व्रजति कोमलनागवल्ली ॥ ३४ ॥  
 अस्पृष्टमन्मथकथासु तपस्विनीषु  
 क्षेमङ्करीष्वनुपजातविनोदलेशा ।  
 बाला नवोत्पलमृणालशिरीषमृद्धी  
 गच्छेत् कथं न मदनव्यसनातिभूमिम् ॥ ३५ ॥  
 कामः पुमानलसलोलविलोचनां तां  
 पश्यन् कथं रसनिधिः प्रसभं क्षिणोति ।  
 यद्वा पुरान्तकललाटविलोचनाम्नौ  
 निर्दग्धमार्दवगुणः कठिनोऽयमासीत् ॥ ३६ ॥  
 इत्थं कथामनिगमय्य निमीलिताक्षे  
 राज्ञि स्थिते स्तिमितचेतासि भावनाद्रे ।  
 निद्रा दृशः पदमवाप शनैः प्रियेव  
 माध्वी गता परिणतेन्दुमुखी निशा च ॥ ३७ ॥  
 उद्भूतकीर्त्तिमथ गौरगुणाभिरामं  
 सेवानुकूलसमयोत्सुकराजहंसम् ।  
 पद्माकरं भधुकरा इव वन्दिनस्तं  
 प्राबोधयन्निति मनोहरगीतिभाजः ॥ ३८ ॥  
 राजेन्द्र ! जागृहि विभातवती त्रियामा  
 विज्ञापनाभनुगुणामवधारयैनाम् ।

भास्वानिवाम्बुरुहकुड्मलगर्भसंस्थां  
लक्ष्मीं विनोदय विलोचनयोर्निर्लीनाम् ॥ ३९ ॥

प्राभातिकेन पवनेन विधूयमानैः  
पद्मैर्मुखैरिव रसाकुलितैर्नलिन्यः ।  
आकर्णयन्ति मृदुषट्पदगीर्तमेतत्  
स्तोकोन्नतैकदलकर्णकृतावधानाः ॥ ४० ॥

भूत्वा पुरा सकलभोग्यमनोहरश्रीः  
सन्मार्गवृत्तिरपनीतर्जनोपतापः ।  
सम्प्रत्यसौ कुलगुरुस्त्वयि दत्तभारः  
संन्यस्यतीव वसुजालमशेषमिन्दुः ॥ ४१ ॥

कान्तिरुणाग्रकरसूक्ष्मविपाटितानि  
रेखाङ्कितोन्नतमुखानि सरोजिनीनाम् ।  
पद्मानि विभ्रति शनैः स्तनकुडमलानां  
कान्तिं शशप्लुतकमुद्रितचूचुकानाम् ॥ ४२ ॥

पीत्वा लतासु विविधासु मधूनि रात्रौ  
सम्प्रत्यमी कमलिनीमुपलालयन्तः ।  
निद्रोन्मुखीं कुमुदिनीमपरित्यजन्त-  
स्तां भ्रामरं जहति वृत्तिमहो न भृङ्गाः ॥ ४३ ॥

भुक्तं द्विजैर्बहुमतैर्वसुजालमस्य  
दत्ता च कैरवकुलेषु परामुना श्रीः ।

आर्द्रीभवस्यपि दृषत् कठिनास्य योगे  
 सोऽपि स्वयं पतति कालवशान्मृगाङ्कः ॥ ४४ ॥  
 रात्रेः प्रयाणशिथिलं शिथिलोडुचक्र-  
 मामोदलुब्धमधुपाकुलमन्धकारम् ।  
 आक्रष्टुमिच्छति करैरतिरागलोलै-  
 विस्त्रस्तपुष्पमिव केशकलापमर्कः ॥ ४५ ॥  
 स्तोकोद्गतोऽपि रविरेष सरोजिनीषु  
 पुष्णाति सम्पदमपास्यति कोकशोकम् ।  
 तेजस्विनामनतिलङ्घ्यमहोदयाना-  
 मीषत्कराः खलु भवन्ति परोपकाराः ॥ ४६ ॥  
 आमोदलोलुपशिलीमुखपातभीत्या  
 निद्रां मदार्द्रमभिवेष्ट्य कटं करेण ।  
 आलानरोधपरिजिह्वितपार्श्वशय्याः  
 स्तम्बेरमाः स्तिमितकर्णममी वहन्ति ॥ ४७ ॥  
 वाहानिह क्षणसुषुप्तविनीतनिद्रा-  
 नभ्यर्णवर्तिबडबेक्षणजातहेषान् ।  
 आधूर्तशिञ्जितनिगालत्रिलम्बिभाण्डान्  
 होहोरवेण शमयन्ति तुरङ्गपालाः ॥ ४८ ॥  
 म्लिष्टं यदीरितमुपश्रुति मुग्धवध्वा  
 साशङ्कया प्रियतमं प्रति निःशलाके ।  
 तत् तारितारमधुना शतशः पठन्तः  
 कीराः किरन्ति पिशुना इव मन्त्रगुह्यम् ॥ ४९ ॥

सद्यः सिद्धमनिष्टहारि हितकृत् कौष्णं हिमोद्भेदनं  
मन्दोद्वालितमम्बरे दहनकृद् ग्रावणां गणेऽप्याहितम् ।  
दोषोत्सादनमादधाति रुचिकृत् तेजोमयं भेषजं  
नेतुं लोकमनातुरत्वमधुना वैद्योऽयमाद्यो रविः ॥ ५० ॥

इति सुखमवबोधितोऽथ सूतैः  
सुविहितनित्यविधिक्रमो नरेन्द्रः ।

अभजत कनकासनं सभायां  
हरिति हरेरुदयाद्रिमर्यमा च ॥ ५१ ॥

इति कृष्णविरचिते भरतचरिते  
तृतीयः सर्गः ॥

अथ चतुर्थः सर्गः ।

अथ विश्वम्भरां बाहुरनायासेन भूपतेः ।  
दधार तस्य हृदयमायासेन शकुन्तलाम् ॥ १ ॥  
स विशुद्धगुणोल्लासिहृदयालम्ब्यैपि स्वयम् ।  
दुष्प्रापमनुपायेन कन्यारत्नममन्यत ॥ २ ॥  
दुष्टसत्त्वप्रशमनीं सैनिकानन्दकारिणीम् ।  
ऐच्छत् स मृगयां कर्तुमङ्गव्यायामदायिनीम् ॥ ३ ॥  
अथ विश्वास्थधिषणः शतकोटिबलं वहन् ।  
उत्तस्थौ लोकपाले(श ? शः) शैलव्यालजिघांसया ॥ ४ ॥  
ससम्भ्रमजनोत्थानविजृम्भितधनध्वनि ।  
भेजे तदा तदास्थानं प्रावृडम्बरडम्बरम् ॥ ५ ॥

सचिवालम्बितकरः पृथ्वीमारूढपादुकः ।  
 रक्तामपि स रक्ताभ्यां पद्भ्यां क्षणमरञ्जयत् ॥ ६ ॥  
 उत्सारिता वेत्रधरैर्जनता मण्डलीकृता ।  
 जङ्गमा भित्तिकेवास्य रेजे पर्यन्तचारिणी ॥ ७ ॥  
 स यात्रायामभूत् सद्यः प्रस्फुरद्वक्षिणेक्षणः ।  
 हृदयं तु बभूवास्य स्फुरद्वामेक्षणं सदा ॥ ८ ॥  
 पृथ्वक्षं हेमरुचिरमहीनमणिमण्डनम् ।  
 आरुरोह रथं सोऽथ गरुत्मन्तमिवाच्युतः ॥ ९ ॥  
 हेषाः कल्याणशंसिन्यो रथ्यानां तस्य निर्गमे ।  
 जयेति वन्दिनां घोषं तथेति प्रतिशुश्रुवुः ॥ १० ॥  
 शब्दसंत्रासितारातिः सदाकृतयुगस्थितिः ।  
 चक्रवर्ती रथस्तस्य यातुः स्वयमिवाबभौ ॥ ११ ॥  
 तस्य रेजे सितच्छत्रं हारतारांशुकोज्ज्वलम् ।  
 राजशीलन्धसौभ्रात्रमिन्दुबिम्बमिवोद्गतम् ॥ १२ ॥  
 पार्श्वयोस्तस्य बभ्राम धवलं चामरद्वयम् ।  
 मन्दहासविसौत्साहेहंसयुग्ममिवाकुलम् ॥ १३ ॥  
 मर्यादास्थापितामुर्वामधिष्ठाय समुत्थितम् ।  
 बाहिन्यस्तमसेवन्त रत्नानामाकरं पतिम् ॥ १४ ॥  
 रत्नचित्रितकोदण्डाः श्यामतूणीरकञ्चुकाः ।  
 योधास्तमन्वसेवन्त सेन्द्रचापाम्बरश्रियः ॥ १५ ॥  
 तस्य चित्रपदन्यासाः सालङ्कारा गुणोत्तराः ।  
 प्रयुक्ताः कुशलैरश्वाः प्रबन्धा इव रेजिरे ॥ १६ ॥

पैञ्चधाराविशेषज्ञैः सादिभिः परिचोदिताः ।  
 सत्त्ववन्तोऽपि तुरगाश्चक्रुर्व्योम रजोमयम् ॥ १७ ॥  
 तच्चामरलसत्पार्श्वमश्रीयं नैव केवलम् ।  
 दिवि तत्खुरघोषोऽपि चकारोच्चैश्श्रवोगतिम् ॥ १८ ॥  
 राजेन्दुं भूषयामासुः श्यामास्ताः करिणां घटाः ।  
 मुक्तादामपरिस्तोमाः सतारा इव रात्रयः ॥ १९ ॥  
 रत्नहेमलसत्तुङ्गदन्तोच्छसितपुष्कराः ।  
 रेजिरे वेणुकाक्रान्तास्ते शैला इव दन्तिनः ॥ २० ॥  
 अपि तान् दानसुमुखान् मानोत्तुङ्गान् महाधनान् ।  
 परिजहूस्तदुचितं मातङ्गान् मार्गवतिनः ॥ २१ ॥  
 कुम्भनिक्षिप्तरत्नौघास्तोत्रारित्रप्रधाविताः ।  
 ते पोतभावमभजन् नागाः परिणता अपि ॥ २२ ॥  
 मुक्ताः संयोजिताः साधु गुणवद्भीरनायकाः ।  
 हारा इव रथास्तस्य तां सेनां समभूषयन् ॥ २३ ॥  
 सूत्रकारकृतारम्भाः पताकास्थापनान्विताः ।  
 नाट्यबन्धा इव रथास्ते रेजुस्तुङ्गनायकाः ॥ २४ ॥  
 ततस्ततकरो दिक्षु प्रतापनिधिरुज्ज्वलः ।  
 स भेजे विशिखां दीर्घां भास्वानिव नभःस्थलीम् ॥ २५ ॥  
 लघवस्तस्य मलिनाः क्षुद्राः स्यन्दनपांसवः ।  
 अग्रादग्रादनीयन्त दुर्जना इव वायुना ॥ २६ ॥

तस्येन्दोरिव नाथस्य लाजवर्षाणि पार्श्वयोः ।  
 नक्षत्राणाव यामिन्यः काभिन्यस्तैत्र तेनिरे ॥ २७ ॥  
 प्रयाणपटहस्तस्य नर्तयन् गृहबर्हिणः ।  
 दध्वान चक्षुःश्रवसः शेषस्योच्छ्वासयन् दृशः ॥ २८ ॥  
 ततो नगर्याः श्रीमत्याः शतधा निःसरद् बलम् ।  
 अपर्यन्तमभूत् तस्य सुरभेरिव दोहनम् ॥ २९ ॥  
 अथ नौभिस्त्रिपथगामगाधां साधुसेविताम् ।  
 स तताराङ्गविद्याभिस्त्रयीमिव जगद्धिताम् ॥ ३० ॥  
 अगजां सगजा तस्य सभङ्गां भङ्गवर्जिता ।  
 वाहिनीं वाहिना चैनां स्पर्धयेवात्यलङ्घयत् ॥ ३१ ॥  
 तस्य सेना पुरो यान्ती दूरदूरप्रसारितां ।  
 उदितस्येव सवितुश्चकाशे दीधितिच्छटा ॥ ३२ ॥  
 सद्यः शाङ्गुलिकोत्खातशङ्कुकण्टकशर्कराः ।  
 आ हिमाद्रेः सुपन्थानः कल्पितास्तस्य शिल्पिभिः ॥ ३३ ॥  
 रम्योरुकदलीकाण्डां कलकीरस्वरान्विताम् ।  
 पयोधरतटास्तीर्णां कल्याणक्षेत्रलक्षणाम् ॥ ३४ ॥  
 विशालवृत्त्यावक्षिसमृगपूगविलोकनाम् ।  
 कलमालीकृताश्वासस्वकर्षकयुवेक्षिताम् ॥ ३५ ॥  
 कमलोत्पलसंभिन्नकुल्याम्भोमालभारिणीम् ।  
 स वर्त्मनि ययौ प्रौढां पश्यन् नारीमिवोर्वराम् ॥ ३६ ॥

१. 'यामिन्यस्तत्र भानीव का', २. 'स्ताः प्रते' क. पाठः.  
 ३. 'गु', ४. 'णम्' ग. पाठः. ५. 'स्त' ख. पाठः. ६. 'रं',  
 ७. 'णी' ग. पाठः.



अनतिक्रान्तमर्यादान् समृद्धबहुजीवनान् ।  
 स विद्वद्धीरसंपूर्णानपश्यद् ग्रामवारिधीन् ॥ ३७ ॥  
 स तेष्वात्मयशःक्षौमवर्यनस्तम्भसन्ततिम् ।  
 ससतन्तुशताकीर्णा मेने यूपपरम्पराम् ॥ ३८ ॥  
 द्वयमेवाग्रहीत् तेभ्यो विद्वद्वत्तमुपायनम् ।  
 फलमारामवह्नीनामाशिवां च विशां पतिः ॥ ३९ ॥  
 स बलाक्रान्तकाष्ठान्तः शरीरीव विभावसुः ।  
 आलोलहेतिसङ्घातस्ततो वनमगाहत ॥ ४० ॥  
 तद् वनं क्षुभितव्यालं वागुरारुद्धदिङ्मुखम् ।  
 कृतमेकपथं व्याधैः सेतुरुद्धमिवोदकम् ॥ ४१ ॥  
 वाममुत्क्षिप्य दोर्दण्डं सकोदण्डमुद्दाननाः ।  
 तस्मिन्नुच्चुक्रुशुर्व्याधाश्चालयन्तस्ततो मृगान् ॥ ४२ ॥  
 सिंहशार्दूलसारङ्गवराहशरभाभ्भसि ।  
 हरन्तः प्राणशफरान् त्रिविशुस्तस्य पत्रिणः ॥ ४३ ॥  
 नरेन्द्रवीतिहोत्रस्य हेतित्रातेषु केवलम् ।  
 वनावनिविनिर्यातैः शरभैः शलभायितम् ॥ ४४ ॥  
 एकैकया बाणसूच्या क्षरत्क्षतजसूत्रया ।  
 हारा इव मृगाः प्रोतास्तेन रेजुः शतं शतम् ॥ ४५ ॥  
 निर्भिद्य हत्वा हर्यक्षं निर्गतस्तस्य मार्गणः ।  
 निर्यातानिव तत्प्राणानन्वेष्टुमविशन्महीम् ॥ ४६ ॥  
 पुण्डरीककुलं तेन गाढलग्नशिलीमुखम् ।  
 राजहंसेन सहसा लीलैव निपातितम् ॥ ४७ ॥

आक्रान्तवनमातङ्गकुम्भप्रोतनखाङ्कुशम् ।  
 स सिंहमिषुणा कञ्चिदाघोरणमिवावधीत् ॥ ४८ ॥  
 अग्रेषूपरि पादानां पुरस्तिर्यक् च कीलिता ।  
 शरभस्य तनुस्तेन शरैः खट्वेव शायिता ॥ ४९ ॥  
 परिशेषयितुं स्वीयं भूदारत्वमसंशयम् ।  
 आजघान स भूदारानारण्यानपि पार्थिवः ॥ ५० ॥  
 कम्पयामास मूर्धानं शार्दूलः शरकीलितः ।  
 श्लाघयन्निव भूमर्तुश्चललक्षेषु दक्षताम् ॥ ५१ ॥  
 तस्य गाढप्रहारेण कैसरी कोऽपि मर्दितः ।  
 त्यक्तप्रभञ्जनकौर्यो निद्रां द्राघीयसीं ययौ ॥ ५२ ॥  
 पैतत्सु मृगराजेषु तेषामिव परिच्छदम् ।  
 जहार नृपतिगौरं चमरीभ्यः प्रकीर्णकम् ॥ ५३ ॥  
 तेन कोदण्डकुटिलं विषाणयुगमुच्छ्रितम् ।  
 कृतं वन्यलुलायानां सज्याबन्धमिवेषुभिः ॥ ५४ ॥  
 गहनं हृदयं तस्य स विपक्षस्य भूभृतः !  
 इति निःसत्त्वतां नत्वा धनुर्गुणमवाक्षिपत् ॥ ५५ ॥  
 ततः स वान्तफेनेषु वाहेषु तपनोष्मणा ।  
 उदन्यार्तेषु सैन्येषु पाथःपथमगाहत ॥ ५६ ॥  
 ददर्श च सरः स्वच्छमिन्द्रोत्खाताह्वयं नृपः ।  
 सप्तानामिव सिन्धूनां पाथःसारमिवोद्भृतम् ॥ ५७ ॥

१. 'खांशुकम्' क. पाठः. २. 'मृदितः कोऽपि कैसरी' ख.  
 पाठः. ३. 'तपत्सु', ४. 'णा' ग. पाठः. ५. 'मि' क. पाठः. ६. 'वान-  
 नेषु', ७. 'च्छं मिश्रोत्खा' ग. पाठः.

अच्छैवीचिपटच्छेदैरासक्ताम्बुजरेणुभिः ।  
 उन्मृज्यमानं मरुता त्रिलोक्या इव दर्पणम् ॥ ५८ ॥  
 चन्दनालेपसरसमुरस्थलमिव क्षितेः ।  
 चर्मनिर्मोकधवलमधःक्षिप्तमिवाम्बरम् ॥ ५९ ॥  
 प्रबुद्धकमलालोलमैनन्तमुवनास्पदम् ।  
 हरिरूपमिव प्राप्तं मत्स्यकच्छाविग्रहम् ॥ ६० ॥  
 स्वर्णसारचितं रम्यं भोगिलोककृताश्रयम् ।  
 उद्रतामरसेनाल्यं मेरुशृङ्गमिवापरम् ॥ ६१ ॥  
 अगस्त्यपानभीतानां निभृतानामुदन्वताम् ।  
 पयश्चक्रमिवान्यत्र सरोभावमुपाश्रितम् ॥ ६२ ॥  
 पतिप्रेमरसैः पूर्णमुर्व्येव हृदयं निजम् ।  
 संदर्शितमिवामुष्य पत्युः सन्तापशान्तये ॥ ६३ ॥  
 वारिहारमयं गौरं प्रतिविम्बास्वैरावृतम् ।  
 रसातलसमुद्रस्थमुपायनमिव क्षितेः ॥ ६४ ॥  
 शिलीमुखगणाकीर्णं कलहंसमडम्बनि ।  
 व्यूहद्वारमिवोद्भ्रान्तवाहिनीशतनिर्गमम् ॥ ६५ ॥  
 उद्दण्डपुण्डरीकौघमन्तर्व्याप्तमहापदम् ।  
 महारण्यमिव स्वादुशीतामलकमुञ्जतम् ॥ ६६ ॥  
 प्रतिसङ्क्रमणभ्रान्त्या सुमन्दरविराजितम् ।  
 अन्तर्नवसुधापूर्णम्\*नुकुर्वाणसम्बुधिम् ॥ ६७ ॥

१. 'मन्तर्गुम्', २. 'धराहतम्' ग. पाठः. ३. 'तम् । अन्त'  
क. पाठः.

\* अनुकुर्वाणम् अनुकरणशीलम् । ताच्छील्ये चानश् । अतः 'अनु-  
पराभ्यां क्लजः' ( १. ३. ७९ ) इति परस्मैपदाकरणमिहादुष्टम् ।

अदृष्टान्तमपि व्याप्तं दृश्यमप्यप्रमाणकम् ।  
 विपरीतमपि प्रेयः ससत्त्वमपि चञ्चलम् ॥ ६८ ॥  
 स्फीतजीवनमाशास्थमम्बरोद्भास्यपां वरम् ।  
 लघुकं सारसहितं रम्यं बहुपयोन्वितम् ॥ ६९ ॥  
 मन्ये यद्युदधिस्तावान्न शतांशमपि क्षमाः ।  
 पातुं बन्धुं लङ्घयितुं सुनिरामप्लवङ्गनाः ॥ ७० ॥  
 मन्ये तद्भुवनं मातुं प्रवृद्धोऽपि हरिः स्वयन् ।  
 पौरुषेणापि मानेन (न) क्षमः क्रिस्तुत क्षमैः ॥ ७१ ॥  
 यस्याद्यन्तौ परिच्छेत्तुं हरिर्ब्रह्मा च न क्षमौ ।  
 नूनं तस्यापि देवस्य पर्याप्तं सज्जनाय तत् ॥ ७२ ॥  
 न मुनेः श्रवसा धार्यं नोदरेणापि कस्यचित् ।  
 अदस्त्वमितमेवाम्भस्तदन्यन्मानसम्भितम् ॥ ७३ ॥  
 अधोभुवनमप्येतत् पातालादतिरिच्यते ।  
 हिमोदास्पदमेवेदमहिमोदास्पदं हि तत् ॥ ७४ ॥  
 अनिर्मुषितपीयूषमनुद्धृतहिमाकरम् ।  
 इदमप्रोषितश्रीकमपूर्वमुदधेः पथः ॥ ७५ ॥  
 अक्षुण्णलघु तत्तौयमनुद्रालितनिर्मलम् ।  
 अवीजिताहिमस्पर्शमसंस्कृतरसायहम् ॥ ७६ ॥  
 दृष्ट्वा च तत् सरो गौरं यशः स्फीतमिवात्मनः ।  
 अवरुह्य रथात् सेना विश्रमायादिदेश सः ॥ ७७ ॥  
 अथाधिष्ठातृभिः सेनाः प्रष्टानाहूय सत्वरम् ।  
 सरःपरिसरे तत्र यथास्थानं निवेशिताः ॥ ७८ ॥

तन्निधानमपां प्राप्य जनता सुमुदे तदा ।  
 चातकालीव तृषिता साम्बुवाहं नमस्तलम् ॥ ७९ ॥  
 अथ राजाप्युपस्पृश्य कृत्वा माध्याह्निकीं क्रियाम् ।  
 पपौ विस्तरसोन्मिश्रं पयो हंस इवामलम् ॥ ८० ॥  
 तदनु सरसस्तीरे तस्मिन् नजोऽलतागृहे  
 फणिपतिफणामोगे तल्पे सुसासनमास्थितः ।  
 बलभरपरिभ्रान्तं पाथो ददृशे विशां प्रति-  
 मधुरिपुरिव क्षीराम्बोधेर्गिरि सुमितं पयः ॥ ८१ ॥  
 इति कृष्णविरचिते भरतचरिते चतुर्थः सर्गः ॥

अथ पञ्चमः सर्गः ।

अथ मद्भ्रुतिशीकरवृष्टिभिः  
 पृथुलमुष्करपूरितवारिभिः ।  
 क्षणमपूरि सरोजलसुन्नतै-  
 रभिनवैर्जलधैरिव कुञ्जरीः ॥ १ ॥  
 निजकरोन्नमितैरभितैर्जलैः  
 परिगलद्भिरनुक्षणमुक्षिताः ।  
 जलधरैः क्षरदभ्युनिकक्षिताः  
 क्षितिधरा इव रेजुरनेकपाः ॥ २ ॥  
 निखिलतापनमुष्णहर्षेर्षहः  
 शिशिरतामिव नेतुमभीच्छयः ।  
 उपरि चिक्षिपुरस्वु मुहुर्मुहु-  
 निजकरेण निपीय करेणवः ॥ ३ ॥

१. 'स्थ' ख. पाठः. २. 'रविर' क. ख. पाठः. ३. 'सु',  
 ४. 'रोन्नमितैरुपरि क्षणं क्षि' ग. पाठः.

अथ महीलुठितैः कलुषीकृता

स्थपुटभूषु परिस्खलनाकुला ।

उदधिकल्पमगाहत तत् सरः

सरिदिवोच्चरथा तुरगावलिः ॥ ४ ॥

पृथुलकेवलपृष्ठनिषादिभिः

परिजनैः परिषेवितपांसवः ।

मृदु विरम्य विरम्य पयः पपुः

श्रमविनिःश्रसितान्यनु वाजिनः ॥ ५ ॥

अथ निदाघमहोष्मभरं वहन्

विकसद्भुजकान्तिकरैः करैः ।

अपिबदम्बु मुहुः स महाजनो

रसमयं सवितेव धराश्रयम् ॥ ६ ॥

अथ वनं नवपुष्पगुणोज्ज्वलं

सपदि बद्धशिलीमुखमण्डलम् ।

मधुरलक्ष्यत चापमिवोद्बहन्

बहुमतं सहकारिभनोभुवः ॥ ७ ॥

मृदुलकोकिलनादमनोहरा-

श्रलितकोमलरक्तजपाधराः ।

वकुलकुड्मलकोमलकण्टकाः

स्मरयशांसि जगुर्वनदेवताः ॥ ८ ॥

विरहिदृष्टिविषादित्र बिभ्यता

ममतया मधुना परिरक्षितुम् ।

अपिहिताः सहकारनवाङ्कुराः

सपदि षट्पदनीलवरासिभिः ॥ ९ ॥

मृदुपलाशनखान् विपिनश्रियः

समभिरज्य मधुर्नवयात्रकैः ।

अकृत यावकशेषमिव क्षिपन्

कुसुमजालमशोकमहीरुहे ॥ १० ॥

अभिमताश्रिरभोग्यरसोदयाः

सुमनसो बकुलस्य मधुव्रताः ।

न विजहुः पतिता इति केवलं

रसविदां रस एव परं धनम् ॥ ११ ॥

मधुसमागममङ्गलदीपिका

स्मरसुवर्णशिलीमुखसन्ततिः ।

(नव ? वन)भुवः पुलकावलिराबभौ

कुसुमिता नवचम्पकमण्डली ॥ १२ ॥

मृदुलधौतधुनीधवलाम्बराः

प्रकटिताचलतुङ्गकुचश्रियः ।

मधुसमागमसंभ्रमसीक्षितुं

हिमपटावरणानि जहृर्दिशः ॥ १३ ॥

हिमपटीमपनीय पुरःस्थितां

यवनिकामिव चारु वनश्रियः ।

ननृतुरेव वसन्तमहोत्सवे

पवनलोलितपल्लवपाणिभिः ॥ १४ ॥

क्षणमपास्य हिमाश्रुकणावली-

नवसरोजमुखाणि विकासयन् ।

अपजहार मधुविरहकृमं

कमलिनीर्दयिता इव संश्रितः ॥ १५ ॥

अथ मधुश्रियमित्थमुदञ्चितां

वनमुपेत्य नराधिपयोषितः ।

अनुवभूवुरभीष्टतमैः समं

मनसिजस्य नवामिव सम्पदम् ॥ १६ ॥

विनयिताः कुसुमेषु शिलीमुखै-

र्विटपिनद्वाशिरोजगुणोज्ज्वलाः ।

तरुणपल्लवदुर्ललिताश्रयो

वनलता इव रेजुरसूः स्त्रियः ॥ १७ ॥

अभिनवप्रसवोपनतोत्सवाः

प्रियसखीरिव मानवितुं लताः ।

मृदुलपल्लवपाणिषु पाणिभि-

र्जगृहिरे कृतसंभ्रममङ्गनाः ॥ १८ ॥

विनयिताः कुसुमापचये कृते

विटपिनस्तरुणीभिरथोज्झिताः ।

हृतधना इव कामिजनाश्रिरं

विरहभीरुतयेव चकम्परे ॥ १९ ॥

विनयिते तरुणेन तरौ रुषा

न वनिता कुसुमानि समाचिनोत् ।



नखरुचः कुसुमरथ च मेदकं  
 गुणमसंशयभीक्षितुमक्षणा ॥ २० ॥  
 असकृदुच्चलितोच्चकुचाग्रया  
 विवृतचारुभुजद्वयमूलया ।  
 कुसुमजालमहारि महेलया  
 हृदयमेव न केवलमीशितुः ॥ २१ ॥  
 उदसितुं दृशि पुष्परजःकणान्  
 मृगदृशः स्तनभारविमर्दितः ।  
 नयनयोर्मुखमाहतमर्षयत्  
 हृदि युवा मदनाग्निमदीपयत् ॥ २२ ॥  
 चरणघातविधूतिषु योनितां  
 व्यथितयैव यद्युन्नतकूजितैः ।  
 विधुतपल्लवलोलकराग्रया  
 लतिकयारमरादि ससंभ्रमम् ॥ २३ ॥  
 भ्रमरकान्तविलुप्तविशेषकं  
 सखि ! मुखं हृदि भाणवकहतत्रै ।  
 इति सखी छलवादविचक्षणा  
 कुपितया दयितं समयूयुजत् ॥ २४ ॥  
 क्षणमिहोस्व विविक्तमिदं वनं  
 शिथिलितं कलयामि तवांशुकम् ।  
 इति विलोभ्य स सुग्धवधूं युवा  
 किमपरं कथनीयमतः परम् ॥ २५ ॥

उरसि वामदृशां विनिवेशिताः

स्थगितहारमशोकतरुस्रजः ।

उपरि षट्पदधूमविनिर्गताः

स्मरकृशानुशिखा इव रेजिरे ॥ २६ ॥

न वकुले चरसीति मृषा श्रुतं

बकुलदाम विगुम्फितवानसि ।

इति कयापि गभीररूषा धृतं

बकुलदाम धवेन निवेदितम् ॥ २७ ॥

सुरभि पाटलमुत्सुकमानसै-

र्मधुलिहां मिथुनैरवलम्बितम् ।

न विधुतं रसभङ्गभियान्यया

परसुखानुगुणां हि रसज्ञता ॥ २८ ॥

इति विहृत्य चिराय नृपाङ्गनाः

श्रमजवारिकणोल्लसिताननाः ।

कुसुमसङ्गमवासनया भुहुः

स्तबकिता इव रेजुरमूः स्वयम् ॥ २९ ॥

गुरुपयोधरहेमघटद्वयं

पृथुलमौक्तिकशिक्षयनिवेशनात् ।

जघनमूरुकरीन्द्रकराश्रया-

न्नियतमूहुरमूः श्रमकर्शिताः ॥ ३० ॥

मृदुरथाः स्तनकोकधराः स्त्रिय-

श्रलितमौक्तिकफेनविपाण्डुराः ।

मुखरनूपुरहंसरवाकुला

ययुरपः प्रति घर्मपयोवहाः ॥ ३१ ॥

धवलपक्षतिचोलपरिष्कृतै-

र्नवलताङ्कुरवेत्रधरैः सह ।

परिजनैरिव हंसगणैः स्त्रियः

सरमणाः सरसस्तटमाययुः ॥ ३२ ॥

तदनु कूलमवाप महीपतिः

पटगृहे सरसः सपरिग्रहः ।

तदनुकूलमधत्त विभूषणं

विहृतये सरसः स वधूगणः ॥ ३३ ॥

सरसचन्दनकुङ्कुमपङ्किलाः

प्रियकरार्चितलोलकराः स्त्रियः ।

सरसि गैरिकरागविरूषिता

वनकरिण्य इवाथ विजहिरे ॥ ३४ ॥

भरितयौवनवारि मृगीदृशां

मदनदन्तिवरक्षुभितं मुहुः ।

तरुणलोचनमीनकुलाकुलं

सपद्मि नाभिसरः सरसामिलत् ॥ ३५ ॥

विमथितं वनितास्तनमण्डलै-

र्गुरुसरोहृदयं परिचुक्षुभे ।

न खलु जीवनसारमिदं जग-

न्मृगदृशां चरितैरवशीकृतम् ॥ ३६ ॥

जलविहारसमुत्सुक्यैकया

न दयितानुनयेन विनोत्थितम् ।

मृदुसुखादपि नीचजनादृतात्

प्रभुधियां गरिमैव रसावहः ॥ ३७ ॥

रमणपृष्ठमधिष्ठितयान्यया

जलमगाहि भयाकुलया किल ।

न पुनरात्मवपुर्गुरुतां जनः

प्रिय इवार्हति वेदितुमित्य(द ? तः) ॥ ३८ ॥

उपसपत्नि समानमपि स्थितं

प्रियमभङ्गुरसौभगगर्वितम् ।

समधिरुह्य विधाय विमानतां

सुरवधूरिव कापि सरो ययौ ॥ ३९ ॥

अवजितं वनितावदनेन्दुभिः

कमलषण्डमखण्डमपि ध्रुवम् ।

सरसि दण्डवदेव ननाम यत्

सलिलवाद्यपरिक्षुभितेऽम्भसि ॥ ४० ॥

शफरजालविलोलत्रिलोचनैः

सकुतुकं समवेक्ष्य विलासिनीः ।

ध्रुवमसौ सरसः पयसां चय-

श्चपलवीचिभुजैः परिष्वजे ॥ ४१ ॥

वपुषि यौवनवारिमहाहूदे

तरुणलोचनमीनकुलाकुले ।

ब्रडिशसूत्रमिवाम्बु मृगीदृशां

मृदुलधारमपात्यत कामिभिः ॥ ४२ ॥

करपुटादपरेण निपातितं

सरलधारमभङ्गरयं पयः ।

सुचिरमास्त वधूश्रवणान्तिके

रहसि वक्तुमिवास्य मनोरथम् ॥ ४३ ॥

प्रियकराञ्जलियन्त्रसमुत्थितं

वलयितं यदवाप वधूमुखम् ।

क्षणमलक्ष्यत तज्जलमुज्ज्वलं

दशनदीधितिचक्रमिवो<sup>३</sup>ज्ज्वलम् ॥ ४४ ॥

हृदयवल्लभ! दुर्लभदर्शन-

स्त्वमसि तत् कठिनं हृदयं तव ।

इति निगद्य कयापि समुत्थितं

कमितुरार्द्रयितुं हृदयं ध्रुवम् ॥ ४५ ॥

कमलमर्पय तर्पयता जलै-

रिति शठेन वधूः सहसोदिता ।

प्रचुरमम्बु मुमोच विचक्षणा

वचसि सापि परे नतु पैङ्कजम् ॥ ४६ ॥

मधु पिपासति मुख्यमयं जनः

सुतनु! ते न कराम्बुरुहोद्भवम् ।

इति दृशा रमणेन समीरिता

रविमुदैक्षत सस्मितमङ्गना ॥ ४७ ॥

१. 'भिः ॥ मि', २. 'वावलम्' ग. पाठः. ३. 'वारिजम्'

कुपितयेव कयापि मुहुः स्थितं  
 सपदि वञ्चयितुं प्रियमुक्षणैः ।  
 स तु शठः प्रणिधानपरोऽभवद्  
 विहसिता च सखीभिरसौ मुहुः ॥ ४८ ॥  
 सुतनु ! मुञ्चसि काञ्चनकङ्कणं  
 ससलिलं सुभगाय रसोत्सुका ।  
 इति सखीभिरगद्यत कामिनी  
 सपरिहासमपोढविभूषणैः ॥ ४९ ॥  
 अभिनवं मम गोत्रमिदं कृतं  
 दयित ! ते दयितं तदिहास्तु मे ।  
 यदि भवेयमभीष्टतमामुने-  
 त्यपरयाम्बु गृहीतमुपेक्षितम् ॥ ५० ॥  
 नववधूवदनाम्बुरुहे मुहु-  
 विनमिते जनसंसदि लज्जया ।  
 तदवलोकनकामितयापरः  
 सलिलदण्डमुपन्नमिवाप्ययत् ॥ ५१ ॥  
 लुठसि मे दयितास्तनमण्डले  
 तदिह हार ! न सोढुमहं क्षमः ।  
 इति रुषेव युवा जलधारया  
 प्रियतमोरसि हारमघट्टयत् ॥ ५२ ॥  
 अलमलङ्करणाय दृशोः श्रियः  
 श्रवासि किं निहितेन मुधामुना ।

इति वदन् दयिताश्रवणोत्पलं  
वरतनोरहरज्जलधारया ॥ ५३ ॥

विलिखितं कुसुमायुधशासनं  
कुचतटे नखले (प ? ख) निभाक्षरैः ।

चलदृशः सलिलोक्षितचन्दने  
जनतया सकुतूहलभीक्षितम् ॥ ५४ ॥

चकितचञ्चलपाणिधृताञ्चलं  
चलदृशः स्मरलोलदृशो युवा ।

निबिडनीविकमम्बरमम्बुभिः  
शिथिलतामिव नेतुमघट्टयत् ॥ ५५ ॥

गुरुतमां प्रभदासु शकुन्तलां  
हृदि वहन् ध्रुवमेष महीपतिः ।

पयसि न प्लवतामिति योषितः  
कनकशृङ्गजलैः सिषिचूर्णपम् ॥ ५६ ॥

अथ तटानि समारुरुहुः स्त्रियः  
प्रशमितेऽम्बुनिपातमहोत्सवे ।

नवमृणालसरोजपरिग्रहाः  
शरदि हंस्य इवानुसृताः प्रियैः ॥ ५७ ॥

सलिलसक्ततया लघु योषिता-  
मसदिवाभवदम्बरमूरुषु ।

किमसतापि सताप्युपयुज्यते  
स्वकरणीयविधावपटीयसा ॥ ५८ ॥

जलकणाङ्कितलम्बशिरोरुहं

मृगदृशामनतिप्रकटं मुखम् ।

विगलदम्बुनवाम्बुदचुम्बितं

तुहिनदीधितिबिम्बमिवाबभौ ॥ ५९ ॥

रशानया जलमूकतया स्थितं

वसनयोः परिवृत्तिषु योषिताम् ।

प्रभुरहस्यविदामुचिता हि सा

परिचितेऽपि कदाचन मूकता ॥ ६० ॥

अथ सरोनिकटे पटवेदमभि-

र्विहितराजगृहापणमन्दुरा ।

विरचिता वसतिर्नृपशासनाद्

विविधपण्यकृतक्रयविक्रया ॥ ६१ ॥

तदनु तत्र समर्चितदैवतः

समुचिताहृतिवीतपरिश्रमः ।

परिवृतः परिवारजनैर्निजै-

र्दिवसशेषमुवास नरेश्वरः ॥ ६२ ॥

सुखतरमबलामुखापदेशं

शशिशतमेतदनस्तशोभमास्ते ।

इति रविरवमानवानदीप्तिः

स्फुटमपराद्रिगुहागृहं विवेश ॥ ६३ ॥

इति कृष्णविरचिते भरतचरिते पञ्चमः सर्गः ॥



अथ षष्ठः सर्गः

पश्चिमे तदनु पाथसां निधौ

लम्बते स्म दिवसात्यये रविः ।

श्यामले वपुषि शार्ङ्गधन्वनः

कौस्तुभो मणिरिवारुणच्छविः ॥ १ ॥

प्राप्य रक्तमलिनाम्बरां दिशं

वारुणीं कुसुभितामिवाङ्गनाम् ।

दोषमेनमपनेतुमम्बुधौ

मङ्क्तुमुद्यत इवास्त भानुमान् ॥ २ ॥

लोहिताभ्रदलमण्डलोज्ज्वलं

रश्मिकेसरपरागधूसरम् ।

भासते स्म विपुलं पयोनिधौ

पुण्डरीकमिव भानुमण्डलम् ॥ ३ ॥

वीचिजालचट्टले पयोनिधौ

साचिमग्नवपुराबभौ रविः ।

इन्द्रनीलमणिगुम्फमण्डने<sup>३</sup>

पद्मराग इव नायकीकृतः ॥ ४ ॥

खण्ड्यमानमृदुरश्मिसञ्चये

हेमकुम्भ इव भानुमण्डले ।

सन्ध्यया जलनिधौ निपातिते

रश्मिखण्डर्धरया समुत्थितम् ॥ ५ ॥

१. 'रागदोषम' ख. पाठः. २. 'ले' ख. पाठः. ३. 'पपाते'

संगृहीतवसुजालमुज्ज्वलं

भानुहेमकलशं दिनात्ययैः ।

न्यस्तवानिव पयोधिमन्दिरे

लोकसाक्षिकमलक्ष्यत क्षणम् ॥ ६ ॥

वारिवक्त्रविवरे विवर्तितं

वीचिलोलरसनाविलोलितम् ।

नूनमूष्मधैरमर्कमण्डलं

वारिधिः सरभसं निगीर्णवान् ॥ ७ ॥

तप्तमायसमिवार्कमण्डलं

वासरेण शुचिना चिरं धृतम् ।

क्षिसमम्भसि पयोनिघेरभूत्

तस्य धूम इव मेदुरं तमः ॥ ८ ॥

पद्मिनी रविवियोगविह्वला

भृङ्गरावकृतगद्गदस्वरा ।

श्लिष्यदम्बुजकराङ्गुलीदलैः

प्राप्तिकालगणनामिवाकरोत् ॥ ९ ॥

इन्दिरामिव सरोजमन्दिरां

रक्षितुं रविसमागमावधि ।

सन्ध्यया पिहितमम्बुजोदरं

यामिकैर्बहिरकूजि षट्पदैः ॥ १० ॥

एकपङ्कजपलाशसंश्रितं

प्राप चक्रमिथुनं वियोगिताम् ।

हन्त मित्रविरहाकुलात्मनां

निष्फलाः पुरुषकारसंपदः ॥ ११ ॥

संवृते दिनमणौ विहङ्गमाः

शाखिनामुपरि मूकतां ययुः ।

तेजसामधिपतेस्तिरस्क्रियाः

खेदयन्ति खलु पक्षपातिनः ॥ १२ ॥

रश्मिजालमिव कीर्णमर्णवे

पङ्कपातमलिनीकृतं रवेः ।

उज्जहार तिमिरं दिनालय-

स्तारकानिकरमौक्तिकैः समम् ॥ १३ ॥

प्लुष्टमर्ककिरणैरिवाम्बरं

मेदुरेण तमसा मलीमसम् ।

किञ्च घर्मजलबिन्दुसन्निभै-

रुज्ज्वलैरुडुगणैरलं बभौ ॥ १४ ॥

श्यामला तिमिरपत्रपङ्क्तिभि-

स्तारकाकुसुमजालशालिनी ।

मत्तमन्मथशिलीमुखाकुला

मल्लिकेव विबभौ विभावरी ॥ १५ ॥

तादृशः समय एव योषितां

रन्तुमुत्सुकयति स्म मानसम् ।

यत् पुनर्मधु नवं च यौवनं

तद् बभूव विभवो मनोमुवः ॥ १६ ॥

सागरे सलिलकेलिलालसः

स्तोकमुद्धृतकरो नभस्तले ।

दर्शितानन इवेन्द्रवारणः

प्राचि साचि दृष्टशेऽथ चन्द्रमाः ॥ १७ ॥

यामिनीरमणबिम्बमुल्बणं

चक्रमायुधमिवाङ्गजन्मनः ।

आवभौ पयसि पाथसां निधे-

रूमिशाणकपणादिवोज्ज्वलम् ॥ १८ ॥

लम्बयन् धनतमास्तमोजटाः

स्तारयन् दिवि शनैःशनैः करान् ।

भस्मपाण्डुरतनुर्निशाकरो

नृत्यतः श्रियमवाप शूलिनः ॥ १९ ॥

इन्दुना कुमुदिनी विकासिता

कर्कशा दृषदपि द्रवीकृता ।

तेन सा कमलिनी निमीलिता

कः समस्तहृदयङ्गमो जनः ॥ २० ॥

गोकुलं निजमुदन्वदम्भसः

क्षालितोत्थितमिवामलप्रभम् ।

श्यामलं तिमिरशप्पमण्डलं

खादयन्निव पुपोष चन्द्रमाः ॥ २१ ॥

नीललाञ्छनधरं निशाकरं

योषितः सरसमाशशङ्किरे ।

श्यामया सरभसोपगूढया  
 प्रत्युपोढतिमिरागुरुद्रवम् ॥ २२ ॥  
 आततज्यमिव भृङ्गमालया  
 मृज्यमानमिव शीतरोचिषा ।  
 कृष्यमाणमिव मातरिश्वना  
 कौमुदं धनुरभून्मनोभुवः ॥ २३ ॥  
 केवलं जलमयो न सागर-  
 स्तत्र शीतरुचिना विवर्धितः ।  
 अप्यसौ विटजनादृतो मुहु-  
 र्योषितां मनसि रागसागरः ॥ २४ ॥  
 स्वां तनुं बहिरुपेत्य दर्शयन्  
 धामजालकपथेन चन्द्रमाः ।  
 सेवते स्म करजालमर्पयन्  
 योषितामिव मुखश्रिया जितः ॥ २५ ॥  
 कौमुदीत्रिपथगा महीतलं  
 निर्मला हरिपदादुपेयुषी ।  
 कामिनामपि किमन्यदद्भुतं  
 मानसंभृतमपाहरत् तमः ॥ २६ ॥  
 कामिनः कलुषितान् प्रियागृहं  
 नेतुमाशु कुशला बभूव का ।  
 विद्रवीकृतशिला नु कौमुदी  
 दूतिका नु कुशला तथाविधा ॥ २७ ॥

कान्तमानय कृशां दशामिमां

पश्य दूत्यनुनयं न लङ्घये ।

प्रेम तत् प्रथितमावयोर्मिथः

किं मुधा खलजनैर्विलोड्यते ॥ २८ ॥

प्रेम तादृशमभङ्गुरं तयो-

रीदृशं तदधुना विलोक्यते ।

उच्छ्रयो ह्यतिशयेन वस्तुनः

पातहेतुरिति सत्यमुच्यते ॥ २९ ॥

इत्यसावसुहृदां मिथः कथा

मा स्म भूदिति मयानुनीयसे ।

अन्यदस्तु फलमानुषङ्गिकं

जीवितेशवशगामि जीवितम् ॥ ३० ॥

ईदृशे शशिनिशासमागमे

का वियोगमनुभूय जीवति ।

रक्ष्यतां तदिदमाशु जीवितं

चित्रकर्म सति धाम्नि युज्यते ॥ ३१ ॥

इत्थमित्थमनुधाम योषितां

भाषितान्यनु समाययुः प्रियाः ।

के हि नाम कुसुमेषुशासनं

लङ्घयन्ति भुवि जीवितेच्छवः ॥ ३२ ॥

कामकर्मपरिकर्म योषितां

नात्यवर्तत निजां वपुःश्रियम् ।

पद्मरागरुचिरुज्ज्वलोज्ज्वला

नैव कुङ्कुमरसेन रज्यते ॥ ३३ ॥

हारचन्दनधरौ पयोधरौ<sup>३</sup>

योषितामुरासि पुष्पधन्वनः ।

रेजतुः स्फुटमुदस्तमस्तकौ

\*वारणाविव रणाय सँज्जितौ ॥ ३४ ॥

जातिदाम कबरीषु लघ्वपि

प्राप्तमेव निदधुस्तदङ्गनाः ।

जातितोऽथ गुणगौरवेण वा

यस्य न त्यजति वासनां जनः ॥ ३५ ॥

हृद्यगन्धकुसुमाधिवासितं

भेजिरे तुहिनषण्डपाण्डरम् ।

तुङ्गमद्रिपतिशृङ्गसन्निभं

तल्पमुत्पलदृशः सकामुकाः ॥ ३६ ॥

कामिभिः सह मनोनुगामिभिः

शीथुपानमबलाः प्रचक्रिरे ।

प्रस्तुते सुरतघोरसङ्गरे

वीरपाणमिव मन्मथानुगाः ॥ ३७ ॥

१. 'यु' ग. पाठः. २. 'योनिधौ यो' क. पाठः. ३. 'संयतौ'  
ग. पाठः. ४. 'न्धि' क. पाठः.

\* इह वारणशब्दस्य तत्सम्बन्धिनि लक्षणा कल्पनीया । मन्मथ-  
शुद्धसज्जीकृतगजसंबन्धिनौ उत्क्षिप्तौ मस्तकाविवेत्यर्थः समर्थनीयः ।

इन्दुरिन्द्रदिशि लोचनोत्पलैः

सेवितो रसनयाथवासवः ।

अस्तु वो मदविशेष इत्यमुं

कः प्रसादमकरोन्मृगीदृशाम् ॥ ३८ ॥

पीतमाशु मधु रागमुत्कटं

किं गुणान्तरमसूत योषिताम् ।

घूर्णितं तदिह भाजने चिरं

घूर्णयदेपि दृशौ निजैर्गुणैः ॥ ३९ ॥

कामिनोऽथ परिरेभिरे वधू-

र्वक्षसि प्रथितपीवरस्तनम् ।

पीडितैरिव विमर्दनिर्भरै-

र्भूषणैररमरावि तत्क्षणम् ॥ ४० ॥

या पुरा हृदि बभूव कामिनो-

र्मानशल्यशकलावलिः स्थिरा ।

सा समागमरसायनोक्षिता

निर्ययौ पुंलकसंहतिच्छलात् ॥ ४१ ॥

योषितां प्रियतमोपगूहने

तुङ्गमप्यवनतं कुचद्वयम् ।

उन्नतस्य महतो गरीयसः

सन्नतिः प्रियर्जनैषु युज्यते ॥ ४२ ॥

१. 'धू', २. 'जिरे चि' ख. पाठः. ३. 'नैश्चिरं' क. पाठ

४. 'चू', ५. 'सुकृतसन्तति', ६. 'तमेषु' ख. पाठः.



विश्लथन्निविडनीवि योषिता-

मम्बरं मृदु रहस्यरक्ष्यपि ।

तां जगाद् दयिताङ्गसङ्गमे

मुद्रया हृदि परां रिरंसुताम् ॥ ४३ ॥

प्रेषितः प्रणयिनोपमेखलं

पाणिराकुलमरोधि बालया ।

वारितोऽपि मुहुरत्सुकश्चिरं

नाभिमानगणनां चकार सः ॥ ४४ ॥

विस्तृतं जघनमेदिनीतलं

कामिनी हृतदुकूलमाकुला ।

अक्षमा स्वयममुष्य गोपने

प्रेयसे मदनसाक्षिकं ददौ ॥ ४५ ॥

मुक्तमौक्तिकमनोज्ञमेखला

निर्गलैन्निविडनीविवन्धना ।

गाढमाशु परिरभ्य सत्रपा

पर्यधत्त रमणाङ्गमङ्गना ॥ ४६ ॥

गाढदष्टरदनच्छदं मुहुः

सीत्कृतार्धमुकलीकृतेक्षणम् ।

वक्रमासवसुगन्धि योषितां

चुम्ब्यमानमपि चुम्बितं प्रियैः ॥ ४७ ॥

कृत्स्नमेव रैदनच्छदासृतं

पातुमुत्सुकधियापि योषितः ।

बिन्दुमात्रमधरेऽवशेषितं

कामिना दशनपातमुद्रया ॥ ४८ ॥

पूगनागलतिकादलं प्रियः

प्रेयसीललितदन्तखण्डितम् ।

आचकर्ष धनसारसौरभं

रागसारमिव कामिनीमुखात् ॥ ४९ ॥

पञ्चभिर्नखमुखैर्विलेखितं

प्रेयसा स्तनयुगं मृगीदृशः ।

व्यञ्ज्यमानदलभेदमात्रभौ

जृम्भमाणमिव पङ्कजद्वयम् ॥ ५० ॥

सीत्कृतानि सरसानि योषितैः

श्रोतुमुत्सुकतमेन कामिना ।

वर्तुलं गलपुटं प्रवर्तितं

दंशनेन मणिदाममण्डनम् ॥ ५१ ॥

गद्गदेन शकलीकृताक्षरं

भाषितं तदनु योषितामभूत् ।

सूक्ष्मलक्ष्मभिदुरैरभङ्गुरैः

खण्ड्यमानमिव कामसायकैः ॥ ५२ ॥

ऊरुतोरणयुगे मृगीदृशः

श्रोणिचक्रमधिकर्तुमिच्छता ।

कामिना नखमुखैर्निवेशिता

मन्मथस्य सहिताः प्रशस्तयः ॥ ५३ ॥

१. 'दशनच्छदच्छलादाचितं घनरसेन भूयसा' क. पाठः. २. 'रलङ्कृतं', ३. 'तां', ४. 'दर्शने' ग. पाठः.

सोपचारमुपगूह्य निर्दयं

वक्षसा स्तनतटे शयालुना ।

लज्जितापि कुशलेन कामिना

मज्जिता नववधूः स्मरार्णवे ॥ ५४ ॥

योषितश्चपलमक्षि चुम्बत

श्चापलं हृदि बभूव कस्यचित् ।

नूनमन्यगुणसंक्रमो नृणां

जायते परिचयेन भूयसा ॥ ५५ ॥

कान्त ! सीदसि यादे प्रसीद मे

भारमेनमहमुद्वहामि ते ।

इत्यकाण्डरतिभङ्गभीतया

कस्यत्तिद् दयितया नरायितम् ॥ ५६ ॥

कान्तकण्ठकुहरे विवर्तितं

मञ्जुलं मणितमामुमिच्छती ।

अन्तरुत्सुकतमां प्रियानने

नूतना सुतनुराननं ददौ ॥ ५७ ॥

नोपगूढमचिरोढया वपुः

श्लिष्यतोऽपि दयितस्य लज्जया ।

विक्रिया हृदि तया न संवृता

सा च तस्य रतये पदं ददौ ॥ ५८ ॥

अन्यया रतिविधौ नरायिते

पीवरोरुजघनस्तनं वपुः ।

शैलवद् गुरुतरीकृतं क्वचित्  
 तूलवच्छुतरीकृतं क्वचित् ॥ ५९ ॥  
 कुण्डलोच्छ्रितगण्डरेखया  
 हारहीरलुठितस्तनाग्रया ।  
 उत्सुकोऽपि दयितोऽनुरक्तया  
 नान्वगृह्यत रते महेलया ॥ ६० ॥  
 अन्ययोरभिनवानुरागयो-  
 मुग्धयोरनातिरूढदाक्ष्ययोः ।  
 मन्मथेन गुरुणोपदर्शिता  
 नैपुणी रतिविधौ तयोरभूत् ॥ ६१ ॥  
 स्रस्तकुन्तलावेकीर्णमालया  
 घृष्टचन्दनपयोधरान्तया ।  
 श्रान्तया श्रमजवारिसिक्तया  
 कान्तवक्षसि सुषुप्तमेकया ॥ ६२ ॥  
 वक्षसि श्वसितकम्पितौ स्तनौ  
 रेजतुर्निधुवने मृगोदृशः ।  
 मारुतक्षुभितवीचेचञ्चलौ  
 चक्रवाकविहगाविवाम्भसि ॥ ६३ ॥  
 योषितां प्रियतमोपगूहने  
 मौक्तिकैर्हृदि निवेशितैरिव ।  
 स्वेदवारिपृषतैर्विनिस्सृतं  
 गण्डयोर्गलितपत्रलेखयोः ॥ ६४ ॥

हेलया त्रुटितहारशृङ्खला

सोढगाढनखराङ्कुशक्षतिः ।

योषितः स्तनकरेणुरुन्नता

वल्लभेन दमिता कथञ्चन ॥ ६५ ॥

ह्रीभरादवनतानना पुरा

या कथञ्चन रतौ प्रयोजिता ।

सा द्वितीयसुरते समुत्सुका

कापि कामपि जगाम विक्रियाम् ॥ ६६ ॥

कामिनामिति समागमोत्सवं

दोक्ष्य कामवेवशेव यामिनी ।

अम्बरान्तमवलम्ब्य यास्यता

वल्लभेन सहिता विनिर्ययौ ॥ ६७ ॥

दिशि दिशि करजालमेष भानु-

स्त्वमिव करोति मर्हीभृतां गणेषु ।

इति सुखमवबोधितोऽथ सूतै-

र्नृपतिरनन्तरकृत्यमन्वतिष्ठत् ॥ ६८ ॥

इति कृष्णविरचिते भरतचरिते षष्ठः सर्गः ॥

अथ सप्तमः सर्गः ।

अथैनमास्थानगतं नरेन्द्र-

मभ्येत्य कश्चिन्महितो महर्षिः ।

रत्नाकरं सत्त्ववतां पुरोगं

संवर्धयामास शशीव गोभिः ॥ १ ॥

स राजसिंहः सहसावरुह्य  
 सिंहासानाद्रेखनीं विनीतः ।  
 पुरोधसा साकमुपाहृतार्घ्य-  
 स्तपोधनं तं विधिनोपतस्थे ॥ २ ॥  
 अथाश्रमस्थानजितारिवर्गौ  
 भूतिं दधानौ गुरुशासनस्थौ ।  
 सैसाङ्गयुक्तौ मणिविष्टरस्थौ  
 विरेजतुस्तौ मुनिराजवर्यौ ॥ ३ ॥  
 मुनेः श्रवः प्राप्तुमिवाथ शुद्धां  
 मन्दस्मिताम्भैःस्नपितामिवार्द्राम् ।  
 नभोगुणत्वादिव मुक्तसङ्गं  
 प्रवर्तयामास गिरं नरेन्द्रः ॥ ४ ॥  
 तत्कालदुःखानि महाफलानि  
 प्रायेण कर्माणि भवन्ति लोके ।  
 सद्यः प्रमोदं प्रथमं प्रसूते  
 फलानुकूलं च विलोकनं वः ॥ ५ ॥  
 विकासयन्तं हृदयारविन्दं  
 प्रसादवत्त्वात् प्रथयन्तभाशाः ।  
 अन्तर्गतं ध्वान्तमपाहरन्तं  
 मन्ये भवन्तं भुवि भानुमन्तम् ॥ ६ ॥  
 व्यापारयन्तं परया स्वशक्त्या  
 संयोज्य कृत्येषु कयापि बुद्ध्या ।

विज्ञातुमिच्छन् न कथं विजाने

स्वान्तस्थितं जन्तुरिवेश्वरं त्वाम् ॥ ७ ॥

एतत् समाकर्णयतो महर्षे-

मुखेन्दुबिम्बादमला सुधेव ।

प्रियावियोगग्लपितं नरेन्द्र-

माह्लादयन्ती प्रससार वाणी ॥ ८ ॥

अवेहि कण्वस्य मुनेर्नियोगाद-

भ्यागतं मां कपिशाभिधानम् ।

अस्त्यत्र किञ्चिद् गुरुणानुशिष्ट-

मासैः सह श्रोष्यति मन्त्रिभिस्त्वम् ॥ ९ ॥

आस्ते कुमारी कुलशीलयुक्ता

शकुन्तलेत्याहितनामधेया ।

सा मेनकाकौशिकयोरपत्य-

मस्माकमङ्गे परिवर्धिता च ॥ १० ॥

अर्कांशुजालेन सरोजिनीव

शशाङ्कबिम्बेन विभावरीव ।

प्रवालजालेन लतेव युक्ता

विभाति सा सम्प्रति यौवनेन ॥ ११ ॥

आधिश्च तेनान्वहमेधमानः

शान्त्यम्भसास्याः प्रशमं न याति ।

शरीरजन्मोपहितोऽथवासौ

क मन्त्रपूतेन जलेन हार्यः ॥ १२ ॥

अस्य त्वमेवासि निमित्तमस्याः

साक्षात् प्रतीतः परथा दृशा नः ।

अर्कादृते को हृदयं नालिन्याः

स्नेहात् समुत्कण्ठयितुं समर्थः ॥ १३ ॥

एतच्च किञ्चित् प्रणिधेयमन्यत्

तां दानवः कश्चन याचते नः ।

श्लाघ्येऽनुरक्तामपि राजहंसे

ध्वाङ्क्षः कथं काङ्क्षति राजहंसीम् ॥ १४ ॥

शुभे मुहूर्ते भविता विवाह-

स्तवेति साकूतमुदीरितश्च ।

प्राप्तेषु कृच्छ्रेषु महत्सु पुंसां

न सत्यभङ्गाय भवन्ति वाचः ॥ १५ ॥

तदाश्रमं प्राप्य शकुन्तलां त्वं

गृहाण पाणौकरणेन सार्ध्वाम् ।

को नाम दैत्यः प्रतिवीक्षितुं त्वां

दीप्तं दिवाभीत इवांशुमन्तम् ॥ १६ ॥

इत्थं नियुक्तोऽसि महर्षिणा त्वं

प्रमाणवाचा विधिनेव साक्षात् ।

स्वतः प्रमाणं द्वयमेव मन्ये

वेदश्च विद्वान् स तपोनिधिश्च ॥ १७ ॥

गिरं गुरोस्तेन समाहृतां तां

तथेति मूर्धा जगृहे जनेशः ।

१. 'नात्यन्तम्' क. पाठः. २. स्वयं' दि ख. पाठः. ३.  
'था च मू' क. पाठः.



विशुद्धवर्णां विमलां गुणाढ्यां

मालां मनोज्ञामिव कन्यकायाः ॥ १८ ॥

प्रस्थानमधैव कुरुष्व वीर !

प्रष्टो भवामि प्रहतो हि पन्थाः ।

इति प्रतस्थे प्रथमं तपस्वो

ततोऽपि चेतः प्रथमं नृपस्य ॥ १९ ॥

अथ प्रतापं प्रथयन् पृथिव्यां

प्रसारयन् दिक्षु यशोमयूखान् ।

घनान्तरालादिव घर्मरोचेः

सेनानिवेशान्निरगान्न्रेन्द्रः ॥ २० ॥

तत्रैव सैन्यं सकलं निवेश्य

सारं समाहृत्य ययौ यथार्हम् ।

सत्त्वाधिकानां हि सुनीतिभाजां

पुंसामतन्त्रं परिवारसम्पत् ॥ २१ ॥

आनन्दयन् नाकजुषः स राजा

वित्रासयन् विद्विषतां मनांसि ।

उत्कण्ठयन् वर्त्मनि नीलकण्ठान्

ययौ घनध्वानभृता रथेन ॥ २२ ॥

अस्थानुकूलेन समीरणेन

रथाङ्गनिष्पेषभवः परागः ।

दूरान्निरस्तः पथि दक्षिणेन

नीचो ह्यचक्षुष्यतमः प्रभूणाम् ॥ २३ ॥

तथातिदुर्गं बहुवाहिनीकं

सुवर्णपूर्णं कटकं दधानम् ।

उत्तुङ्गवंशं हिमवन्तमारा-

न्महीभृतां नाथमसौ ददर्श ॥ २४ ॥

प्राच्यां प्रतीच्यां च निवेश्य पादैः

संदश्य गाढं शफरीमिवोर्वीम् ।

यः पक्षहीनोऽपि स्वमुत्पतिष्णु-

रब्धेरुदग्रैः शिखरैर्विभाति ॥ २५ ॥

दिवापि नीलाश्मघनक्षपाणि

तिग्मांशुमार्गादुपरिस्थितानि ।

यस्योत्तमाङ्गानि सुराङ्गनाभि-

रङ्गीक्रियन्ते सुरतोत्सुकाभिः ॥ २६ ॥

आवर्तचक्राणि सरित्सु यस्य

संक्रान्तमाणिक्यमणिच्छवीनि ।

अलातचक्रप्रतिमानि शत्रोः

प्रत्यस्त्रशङ्कां जनयन्ति जिष्णोः ॥ २७ ॥

अन्यत्र यैस्माद् द्वितयं न दृष्ट-

मद्रौ न तादृग् गिरिराजशब्दः ।

जगज्जनन्यास्तनयात्वमेकं

जामातृभावश्च शशाङ्कमौलेः ॥ २८ ॥

गुञ्जाफलादानसमुत्सुकाभि-

रापातसाभ्यादनुसँञ्चितानि ।

१. 'अथाहिदु' क. पाठः. २. 'द्रे' ग. पाठः. ३. 'त' ख. पाठः.

४. 'चिन्तिता' क. पाठः.

यत्रानुशृङ्गं शबराङ्गनाभि-

र्माणिक्यरत्नानि निराक्रियन्ते ॥ २९ ॥

भाकृष्टचापानवलोक्य यस्य

तुङ्गेषु शृङ्गेषु किरातसङ्घान् ।

शुकाङ्गनाः स्वर्गविलासिनीनां

गीर्वाणभाषाभिरुपालभन्ते ॥ ३० ॥

दीप्तांशुकान्ताश्मकृशानुदीप्तं

विपच्यमानोपलकुम्भजालम् ।

यस्याशुनिर्यहनधूमकाण्डं

कुलालवेश्मेव विभाति शृङ्गम् ॥ ३१ ॥

मुहुः पतन्तौ मुहुरापतन्तौ

पर्यायवृत्त्या शशिभानुमन्तौ ।

संक्राडनार्थाविव कन्दुकौ द्वौ

यस्योपकण्ठं नभसो भजेते ॥ ३२ ॥

यस्यायमेको महिमा महीया-

नास्तां विशालत्वमथोच्छ्रयो वा ।

यदिन्दुमौलिः स्वयमम्बिका च

वत्साविवाङ्कं सततं भजेते ॥ ३३ ॥

उन्नम्रपादाग्रमुदग्रशृङ्गं

यमन्यमुक्षाणमित्रोत्पैतिष्णुम् ।

शृङ्गान्तराले निजशृङ्गकोट्या

स्थाणोर्महोक्षः प्रसभं पिनष्टि ॥ ३४ ॥

सरित्पतिर्यस्य सरित्प्रसूते-

रुत्पत्स्यमानाः सरितोऽधिगन्तुम् ।

रत्नानि शुल्कार्थमिवोपनीय

पादं समाश्लिष्यति नीचवृत्त्या ॥ ३५ ॥

पश्चादिलायां प्रलयं गतायां

सर्गावधानं दधता विधात्रा ।

यो भाति कर्तुं वसुधामिवान्यां

संपादितः कोऽपि मृदां समूहः ॥ ३६ ॥

दुर्वर्णचूर्णच्छविमुद्रहन्तं

सुवर्णभूरेणुविरूषिताङ्गाः ।

यस्मिन्नरण्यद्विरदा मंहार्हाः

सुरद्विपं जेतुमिवोत्सहन्ते ॥ ३७ ॥

अपांवरं यस्य नितम्बचक्र-

मपाम्बरं नैव करोति गङ्गा ।

अनुक्षणं यामधिगम्य दिव्या-

मनुक्षणं न क्रियते महद्भिः ॥ ३८ ॥

यस्मिन् मुहुर्धातुभिरात्मकान्त-

मालिख्य विश्लेषविनोदनीभिः ।

चित्रार्थता धातुषु निर्विवादं

विद्याधरीभिः क्रियते यथार्था ॥ ३९ ॥

पयोधिमुत्खातवता विधात्रा

निखातशेषे वसुधातलेऽस्मिन् ।

खातः कियान् जात इतीव

मातुर्यो भाति तुङ्गः प्रतिमानकूटः ॥ ४० ॥

कुशेशयानां भवनेषु यत्र

कुशेशयानां निकटे मुनीनाम् ।

सरःस्वतीव प्रथते स्रवन्ती

सरस्वतीवाशु कवीश्वरेषु ॥ ४१ ॥

उद्धृत्य मूर्धा सरिता सहस्र-

मादाय रत्नानि महाधनानि ।

उत्थाय शीतालुरिवाम्बुराशे-

र्यस्तापनं धाम दधाति पार्श्वे ॥ ४२ ॥

यत्र ध्वनिः श्रूयत एव नित्यं

वषट्पदानां नवषट्पदानाम् ।

सवे मुनीनां प्रसवे तरूणां

न वा रणानां धनवारणानाम् ॥ ४३ ॥

यः स्थातुमीष्टे परितो विरूढान्

सालानवष्टभ्य कथञ्चिदेव ।

अभ्रङ्कषाणां शिरसि स्थितानां

ग्रावणां गरिम्णेव सुदुर्वहेण ॥ ४४ ॥

समीरणाः सानुषु यस्य नित्यं

कुविन्दकृत्यानि विडम्बयन्ति ।

यतः पयोदावरणे विशीर्णे

पटं हिमान्या निबिडं वयन्ति ॥ ४५ ॥

धातुद्रवक्षोभितरक्तधारा-

स्तिर्यग्दधानस्तटनिर्झराणाम् ।

नित्यं हिमानीघनकच्छुराङ्गः

सिरासु यो विद्ध इवावभाति ॥ ४६ ॥

अम्बुच्छटामंशुकसन्निकाशां

महानदीनां बहुधा तु भिन्नाम् ।

धिभर्ति यः काञ्चनरत्नकान्ति

महानदीनां बहुधातुभिन्नाम् ॥ ४७ ॥

गौरीशरीरैच्छुरितार्धभाग-

मर्धेन्दुपीयूषनिषिक्तनेत्रम् ।

पश्यन्ति यस्मिन् परमेश्वराख्यं

तज्जङ्गमं ब्रह्म समाधिभाजः ॥ ४८ ॥

नालीकरागेण समुज्ज्वलेन

कृशानुभावं वहते य एकः ।

नालीकरागेण वदामि किञ्चित्

कृशानुभावं कुरुते च मेरुम् ॥ ४९ ॥

तमित्थमाराध्यगुणं गिरीन्द्र-

मुद्वीक्षमाणः सुचिरं पुरस्तात् ।

स जग्मुषां क्षोणिभृतामधीश-

स्तं तस्थुषा नाथमथानुमेने ॥ ५० ॥

अथास्य भूमर्तुरुपत्यकाया-

मुपेत्य वाहाः स्थपुटोपलायाम् ।

उद्भ्रान्तचक्रं रथमुद्वहन्तः

साशङ्कपातानि शफानि चक्रुः ॥ ५१ ॥

उच्चाधिरोहेषु विमुच्य रश्मीन्

निम्नावरोहेषु निगृह्य किञ्चित् ।

रथ्यान् कथञ्चिद् विनियम्य यन्ता

राजानमश्रान्ततनुं निनाय ॥ ५२ ॥

अथाश्रमोपान्तमुपेत्य राजा

गव्यूतिमात्रे सति मार्गशेषे ।

रथादवारुह्य ययौ पदाभ्यां

संभावयिष्यन्निदं भूतधारीम् ॥ ५३ ॥

मा दुन्दुभिर्मा च सितातपत्रं

मा चामरे चेति कटाक्षदृष्ट्या ।

निवारयामास स राजचिह्नं

विनीतसेव्यं हि वनं मुनीनाम् ॥ ५४ ॥

नीवारशालिग्रहणोत्सुकेन

विकीर्यमाणं वयसां गणेन ।

आच्छिन्नमुक्तं कुशमत्तुकामैः

कुरङ्गशाबैश्चटुलैरुपेतम् ॥ ५५ ॥

आम्नायघोषप्रतिघोषपूर्णैः

शिलागृहैर्बृंहितधीरनादम् ।

निर्दह्यमानाहुतिगन्धमिश्रै-

र्धूमैः परिस्तीर्णवितानबन्धम् ॥ ५६ ॥

आमृष्टशालाङ्गणकुट्टिमेषु  
 नीवारपिष्टद्रवमुद्रितेषु ।  
 मनस्विनां योगजुषां मुनीना-  
 मर्धासनारूढकुरङ्गशाबम् ॥ ५७ ॥  
 आक्रीडमाम्नायसरस्वतीना-  
 मासारवातं रजसां घनानाम् ।  
 आलोकमन्तस्तिमिरोत्कराणा-  
 मथाश्रमं प्राप विशामधीशः ॥ ५८ ॥  
 अथार्चयामासुरुद्रदीप्तिं  
 तपोधनाः सत्पथवर्तिनं तम् ।  
 तन्वानमाशासु करप्रचारं  
 सप्तर्षयः सूर्यमिवोपयान्तम् ॥ ५९ ॥  
 आसीनिमेते कुशलानि पृष्ट्वा  
 पुनस्तमूचुर्मुनयो नरेन्द्रम् ।  
 वल्लीव वृक्षं परिरब्धुकामा  
 शकुन्तला सीदति वर्धमाना ॥ ६० ॥  
 तदद्य गान्धर्वविधेः कुमारीं  
 मिथोऽनुमत्या कुरु वीर! पत्नीम् ।  
 रूपेण शीलेन कुलेन तुल्या  
 सेयं सपत्नी क्रियतां धरित्र्याः ॥ ६१ ॥  
 यत् प्रार्थ्यते सा दनुजेन कन्या  
 कस्तं निषेद्धुं क्षमते त्वदन्यः ।



अतः मुनीत्या स ययौ गुरुर्नः

स्वयं न दातुं न निषेद्ध्युमीष्टे ॥ ६२ ॥

आवेद्य श्रुतिसुखमस्य कण्ववाक्यं

निर्याता निजनियमाय तापसास्ते ।

राजासौ गुरुगिरि गौरवादिवाज्ञां

बिभ्राणः सपदि विनम्रकन्धरोऽभूत् ॥ ६३ ॥

इति कृष्णविरचिते भरतचरिते सप्तमः सर्गः ॥

अथाष्टमः सर्गः ।

अथ नरपतिरन्तरुल्लसन्तीं

नवरसभावमनोहरां कुमारीम् ।

अनुपदमवमृष्टसद्गुणाढ्यां

कृतिमिव पत्रनिवेशितामपश्यत् ॥ १ ॥

निभृतमुटजकोटरे मुनीनां

स्मरशरपातभयादिव प्रपन्नाम् ।

किसलयशयने सखीसनाथा

श्रियमिव वारिजविष्टरे निषण्णाम् ॥ २ ॥

व्रणमिव कुसुमेषुमार्गणानां

हृदि सरसीरुहमार्द्रमुद्वहन्तीम् ।

असकृदनुनिषेव्यमाणमाध्वी-

वचनमुधाभिरुदूढजीविताशाम् ॥ ३ ॥

जगति गुरुतरार्धरत्नसारां

परिचितपुण्यजनां श्रियं वहन्तीम् ।

अनवरतमुपोढराजहंसं

धनदपुरीमिव मानसं दधानाम् ॥ ४ ॥

समजनि ममता नु तस्य काचि-

न्मनसि कृपा नु कृतार्थता नु जाता ।

मनसिजचरितेषु विस्मयो वा

विरहकृशानुकृशां निशाम्य बालाम् ॥ ५ ॥

नयनयुगलमस्य पश्यतस्ता-

ममृतनिषिक्तमिवाद्भ्रतामवाप ।

अपिच विरहशोकशङ्कुजालं

बहिरगलत् पुलकाङ्कुरच्छलेन ॥ ६ ॥

अवनतवदना शकुन्तलापि

क्षितिपमवेक्ष्य विवर्तितैः कटाक्षैः ।

न चलितुमशकन्न चापि वक्तुं

परिलिखितेव बभूव साध्वसेन ॥ ७ ॥

तदपि कृतसखीकरावलम्बा

करतलसंवृतपाण्डुगण्डरेखा ।

किसलयशयनात् कथं कथञ्चिद्

विरहमहादहनादिवोदतिष्ठत् ॥ ८ ॥

अथ करिकरकान्तिचौर्यनिम्नं

नरपतिदण्डभयादिवायताक्ष्याः ।

अपि गुरुतरसारमूरुयुग्मं

चलदलपल्लवचापलं चकम्पे ॥ ९ ॥

श्रमजलपृषतावलिः स्तनाग्रे  
 तरलदृशस्तरलं विनाभिरामा ।  
 निशितपुलकसूचिरुद्धरन्ध्रा  
 स्मरघटितेव रराज हारयष्टिः ॥ १० ॥  
 स्रपितमिव हिमैः प्रमोदन्नाष्पै-  
 रविरलपक्ष्मपुटे चिरं निरुद्धैः ।  
 नयनकुवलयद्वयं नितान्तं  
 विरहमहोष्माणि ततमायताक्ष्याः ॥ ११ ॥  
 अतिथिरयमतर्कितप्रभावः  
 सखि ! विभवोत्तरमर्हणीय एषः ।  
 तदिह वितर विष्टरं विशिष्टं  
 न हि बहुमानमृतेऽर्हणा महत्सु ॥ १२ ॥  
 निभृतमिति सखी तथा नियुक्ता  
 मनसि निषण्णमपि स्थिरं कुमार्याः ।  
 प्रतिकृतिमिव वीक्षितुं पुरस्ता-  
 न्नरपतिमाशु निवेशयाञ्चकार ॥ १३ ॥  
 तदनु परिजने विनिर्गते ता-  
 मकथयदात्मदशां विशामधीशः ।  
 न खलु दयितयोर्मिथोऽनुरागो  
 रसविमुखेषु मुधा निवेदनीयः ॥ १४ ॥  
 वरतनु ! तव कातराः कटाक्षाः  
 क्वचन कुतोऽपि यदृच्छया प्रवृत्ताः ।

मम हृदि पतितास्तुदन्ति गाढं  
 मनसिशयस्य शिलीमुखा इवान्ये ॥ १५ ॥  
 स्मरशरचकितं मनो मदीयं  
 त्वयि शरणार्थमिवावगाढमेतत् ।  
 पुनरपि परिदूयते नितान्तं  
 कनु खलु शाम्यति सर्पिषा कृशानुः ॥ १६ ॥  
 सुतनु ! तव मुखारविन्दमेतत्  
 कुचभरचक्रयुगं च मानसेऽस्मिन् ।  
 विकसति मम केन तन्निषेव्यं  
 न पुनरपुण्यजनेन चेतसापि ॥ १७ ॥  
 गुरुरपि मुनिरावयोर्हितार्थी  
 कमपि नियोज्य वनान्तरं जगाम ।  
 तदिह मम मुनीन्द्रवह्निशुद्धा  
 कनकमयीव भवाद्य कण्ठभूषा ॥ १८ ॥  
 इति नरपतिना समीरिता सा  
 न परमपत्रपया न किञ्चिद्दूचे ।  
 अखिलमवनतानना तथापि  
 स्तनतटपातिभिरश्रुभिः शशंस ॥ १९ ॥  
 तदनु स विदितेङ्गितः कुमार्याः  
 स्फुटतरमात्मनि भावमाकलय्य ।  
 सहृदय इव सत्कृतेरनुक्तं  
 कमपि विशेषमसौ मुदं जगाम ॥ २० ॥

इति कथितवती सर्वांमुखात् सा  
 मदनशरैरिव खण्डितैर्वचोभिः ।  
 यदि गुरुरनुमन्यते न दोष-  
 स्तदिदमुषर्बुधसाक्षिकं विधेयम् ॥ २१ ॥  
 अथ नियमपुरःसरं पुरोधः  
 क्षितिपतिना नियमार्थिना नियुक्तः ।  
 कृतभुवि विधिना निधाय वह्निं  
 परिकरितक्रममाहुतीर्जुहाव ॥ २२ ॥  
 तदनु परिणता नरेन्द्रनार्यः  
 कनकनवाम्बरहारगन्धमाल्यैः ।  
 अभिनवघनयौवनां कुमारीं  
 किसलयितामिव चक्रुरङ्गकेषु ॥ २३ ॥  
 नखरुचिनवकेसराभिरामं  
 परिगतकण्टकलोलबाहुनालम् ।  
 कमलमिव करेण पाणिमस्याः  
 श्रमजलशीतलमग्रहीन्नरेन्द्रः ॥ २४ ॥  
 हुतभुजि विरराज लाजवृष्टि-  
 स्तरलवधूकरपल्लवोपकीर्णा ।  
 सपदि दिनमुखश्रिया विमुक्ता  
 दिनकरतेजसि तारकावलीव ॥ २५ ॥  
 अथ विजयसमृद्धिशंसिनीभि-  
 र्नरपतिमृग्भरवर्धयन् द्विजेन्द्राः ।

निजविभवविवृद्धमम्बुरार्शि

सलिलधरा इव वृष्टिभिर्नवाभिः ॥ २६ ॥

तदनु दयितया तथा महासौ

पटभवनेषु विशुद्धसंस्तरेषु ।

हर इव विजहार हैमवत्या

रजतमहीधरगह्वरोदरेषु ॥ २७ ॥

रविरिव नलिनीं निसर्गमुग्धां

मृदुलतरेण करेण मानवेन्द्रः ।

मुकुलितकमलेक्षणां नवोद्गा-

मनुसरणक्रमकौशलेन भेजे ॥ २८ ॥

अलिकमलयजानुलेपधूलिः

पतति तवाक्षणि किं न वारयिष्ये ।

इति स मुखसरोजमुन्नमय्य

क्षणविकचेक्षणमाचुचुम्ब तस्याः ॥ २९ ॥

मदनशरविभिन्नमेतदङ्गं

सुमुखि ! कुचोष्मणि तापयामि किं ते ।

इति घनममुना विमर्दिताङ्गी

पुलकचयेन तथेति सा शशंस ॥ ३० ॥

अयमलसदृशः पपौ मनोज्ञा-

मधरसुधामिव यौवनाम्बुधाराम् ।

ह्रियमिव शिथिलीचकार नीवीं

हृदयमिवांशुकमाचकर्ष तस्याः ॥ ३१ ॥

विरहविधुरयोर्यथा यथाभू-

न्मनसि पुरा स मनोरथप्रवाहः ।

अखिलमनुबभूवतुस्तथा तौ

कृतसुकृताविव कामिनौ स्वकामान् ॥ ३२ ॥

इति नृपतिरुवास मासमेकं

हरिणदृशा ह्यनुरक्तयानुरक्तः ।

द्विप इव रसलोलया करिण्या

स्मरविशिखाङ्कुशवश्यतामुपेतः ॥ ३३ ॥

तदनु नरपतिर्जगाद जायां

मम हि वधूरधुना त्वमेवै भासि ।

तदिह निजपुरं नयाम्यहं त्वां

न खलु विना गृहिणीं गृहाः सुखाय ॥ ३४ ॥

इति नरपतिना समीरिता सा

विषमितकार्ययुगाकुला जगाद ।

नहि मुनिरिह दृश्यते पिता मे

तदनुमतिं कथमाप्नुयां न जाने ॥ ३५ ॥

मम गुरुसदनाञ्जिवर्तनं किं

तदनुमतेन विना नु युक्तमेतत् ।

भवदनुगमनं ममार्हमिष्टं

क्षममुचितं च ततो नियोक्ष्यसि त्वम् ॥ ३६ ॥

स पुनरकथयत् प्रसादय त्वं

मुनिमचिरेण नयाम्यहं पुरीं त्वाम् ।

१. 'सहर', २. 'वमासीः' ग. पाठः. ३. 'त्रा' ख. पाठः.

प्रभवति हि सतामयं प्रसाद-

श्चिरमुदेयाय तथान्यथान्यथा स्यात् ॥ ३७ ॥

इति मुहुरनुनीय साश्रुकण्ठीं

निजनगरीं प्रति निर्ययौ नरेन्द्रः ।

कथमपि विवशां विनापि कान्तां

दिवसहतामिव चन्द्रिकां शशाङ्कः ॥ ३८ ॥

सरथ(र?ह)य(प?व)रः पुरीं प्रपेदे

विवृतकवाटदृशेव वीक्षमाणाम् ।

सकुतुकमिव पौरसुन्दरीणां

ध्वजपटपाणिपुटेन दर्शयन्तीम् ॥ ३९ ॥

अथ नरपतिसङ्गमानुरूपं

त्रिभुवनसारमधत्त गर्भमेषा ।

सलिलनिधिसमागमानुविद्धं

नवमिव मौक्तिकमम्बु ताम्रपर्णी ॥ ४० ॥

सपदि मृगदृशः पयोधरौ तौ

जलधरमेचकचूचुकावभूताम् ।

असितपटपिधानगोपितार्थौ

मणिकलशाविव राजभोगयोग्यौ ॥ ४१ ॥

स्फुटतरमुदरे शकुन्तलायाः

सुनिभृतमाशु विवेश दानवारिः ।

यदयमनुपदं विवर्धमानः

क्षणमपहृत्य बलिश्रियं जजूम्भे ॥ ४२ ॥



नरपतिविरहव्यथावती सा

न च किल दौहृदवेदनां दधार ।

द्विरदवरवियोगदुःखिता किं

वनकरिणी कबलस्पृहां करोति ॥ ४३ ॥

मुनिरपि पुनरेत्य तां तनूजां

भरणकृतामपि वत्सलो नितान्तम् ।

चटुलगतिमवेक्ष्य जातसत्त्वां

निजतनयामिव जहुरभ्यनन्दत् ॥ ४४ ॥

शिशुमखिलनरेश्वरं विधास्यन्

मुनिरथ पुंसवनादि कर्म चक्रे ।

विदधाति परमाशिषोऽपि लक्ष्मी-

मतिमहतां किमुत स्वयंक्रियास्ताः ॥ ४५ ॥

नरपतिवचनं प्रतीक्षमाणा

प्रसवविलम्बमघत्त सा प्रसह्य ।

कथमपि च चिरादसूत पुत्रं

क्षितिवहनक्षममादिपोत्रिणीव ॥ ४६ ॥

उदयति विमले कुमारचन्द्रे

सपदि दिशः कुमुदोज्ज्वलाः प्रसेदुः ।

उपरि सुरपयोधिरेधमानः

कृतपटहृध्वनिरुच्चकैर्ननर्त ॥ ४७ ॥

नरपतिरमुना समो न भूतो

न भवति नैव भविष्यतीति वाणी ।

सुरपतिभवनात् प्रवर्तमाना

प्रसवकृतां रुजमुज्जहार मातुः ॥ ८४ ॥

मुनिरमुमतिलोकशक्तियुक्तं

तदनु ततान स जातकर्मणासौ ।

कृतनियममुपाहितं कृशानुं

भुवि पवमानमुखेन कर्मणेव ॥ ४९ ॥

नरपतितनयस्य बाललीला-

प्यभवदमुष्य कुलोचितैव नूनम् ।

भुजबलमवलम्ब्य विक्रमैर्यत्

क्षितिपरिवेष्टनमुल्बणं बभूव ॥ ५० ॥

मुनिवरनयनामृतप्रसूतेः

सकलमनोहरसौकुमार्यधाम्नः ।

अनुदिवसमवर्धतास्य तेजः

सह वपुषा शरदीव शीतरश्मेः ॥ ५१ ॥

मदकरिषु निसर्गबान्धवाद्वा

मृगपतिशब्दविशेषमत्सराद्वा ।

द्विपरिपुमवधीञ्चपेटयासौ

वनकरिणां कुलमारुह भूयः ॥ ५२ ॥

परिमितवयसोऽपि तस्य शक्तिः

सुरपरिपन्थिषु भीषणा बभूव ।

अनतिपरिणतापि सप्तसप्ते-

र्भवति भयाय हि कौशिकेषु दीप्तिः ॥ ५३ ॥

मुनिजनमखभङ्गदुर्विनीतान्

दितितनयानवधीत्स मुष्टिघातैः ।

विनयनमसतां सतां च गुप्तिः

प्रकृतिरियं खलु पूरुवंशजांनाम् ॥ ५४ ॥

दनुजवधकृताथ तस्य कीर्त्तिः

सुरपतिसद्मनि किन्नरोपगीता ।

नयनदशशतीं प्रमोदबाष्पैः

शिशिरयति स्म चिराय गोत्रशत्रोः ॥ ५५ ॥

मुनिरमुमुपनीय वेदविद्याः

स्वयमदिशत् सकलाः सहार्थशास्त्रैः ।

सकलमपि सशस्त्रमस्त्रजालं

कलितमनेन निजान्निजादधीशात् ॥ ५६ ॥

शकुन्तला कमितुरपत्यमर्षितं

सुखावहं तदिदममंस्तं मानिनी ।

अकृत्रिमा धनमिव कालवर्धितं

सनीविकं विबुधजनैकसाक्षिकम् ॥ ५७ ॥

इति कृष्णविरचिते भरतचरिते अष्टमः सर्गः ॥

अथ नवमः सर्गः ।

अथ तां महिषीं महीभुज-

स्तनयान्दोलितपाणिपल्लवाम् ।

करिणीमिव पोतलोलितां

मुनिरूचे नयशालिनीं गिरम् ॥ १ ॥

नगरीं ब्रज सम्पदाश्रया-

मचलोत्सङ्गविहारिणी सती ।

त्वमवाप्तकुमारसंभवा

भज गौरीव तमीश्वरं पतिम् ॥ २ ॥

विनयेन लभेत नीतिमा-

न्तृपसूनुर्युवराजतामयम् ।

विनिहन्त्यतिरागलोलुपः

कुलमारण्य इवाग्निरुत्थितः ॥ ३ ॥

मदरागपरो नृपात्मजः

पितुराच्छेत्तुमपीच्छति श्रियम् ।

कथमामिषमग्रतः स्थितं

चपलस्त्यक्षयति सिंहशाबकः ॥ ४ ॥

अतिरक्तमनर्थकारिणं

तनुजन्मानमुपेक्षितोन्नतिम् ।

अचिरेण हिनस्ति शस्त्रवान्

पिटकं दुष्टमिव क्षितीश्वरः ॥ ५ ॥

अवमानकृशानुतापितं

तनयाष्टापदमिष्टमात्मनः ।

भुवि कञ्चन रत्नभाजनं

कुरुते साधु परीक्ष्य भूपतिः ॥ ६ ॥

अपि दृप्तमनर्थकारिणं

वृषभं दुष्टमिवात्मजं नृपः ।

न विमुञ्चति योजयत्यमुं  
 बहुशः क्लेशकरेषु कर्मसु ॥ ७ ॥  
 यदि मुञ्चति किञ्चिदीदृशं  
 स हि मन्त्रैरविचिन्त्यशक्तिभिः ।  
 नृपभोगविषेण मूर्च्छितं  
 परमुत्थापयितुं समीहते ॥ ८ ॥  
 अहिरेव हि रत्नशालिभि-  
 नृपसूनुर्नियमेन रक्ष्यते ।  
 यदि विन्दति रन्ध्रमेकदा  
 सहसा हन्ति फणीव रक्षणम् ॥ ९ ॥  
 तदसौ पितुरेव शासनं  
 वहतां मूर्ध्नि विनीतमानसः ।  
 नृपमौलिनवाङ्कुरश्रियः  
 कुशलं बीजमिवैकमर्पितम् ॥ १० ॥  
 न पुनस्स्वयमर्थयेदसौ  
 नृपनिर्बन्धमृते नृपश्रियम् ।  
 नहि कालविपाकवर्जितं  
 फलमास्वाद्यतमं भविष्यति ॥ ११ ॥  
 त्वमपि प्रियसंपदर्थिनी  
 भव मा गाः सुतसंपदि त्वराम् ।  
 पतनाय भवत्यपक्षतेः  
 शुकपोतस्य समुत्पतिष्णुता ॥ १२ ॥

महिषीमपि नैव विश्वसेत्

तनयैश्वर्यवशाच्चरेश्वरः ।

हृदयं परिशोध्य विश्वसे-

दथवा ग्राहवतीं नदीमिव ॥ १३ ॥

चिकुरे मुकुरे गृहोदरे

शयने वा महिषीं महीपतिः ।

भुजगीमिव गेहवर्तिनीं

सुतनिघ्नां न विशङ्कते कथम् ॥ १४ ॥

भुवि सन्ति तथाविधाः स्त्रिय-

स्तनयैश्वर्यविमूढचेतसः ।

परिणेतारि पापवृत्तयः

कृपणानां हि मलीमसाः श्रियः ॥ १५ ॥

त्वमतः प्रणिधानशालिनी

कुरु भर्तुर्हितमात्मनो हितम् ।

स च वेत्ति तवेङ्गितैर्मनः

सुरसिन्धोरिव वारि निर्मलम् ॥ १६ ॥

परिलालय राजवल्गुभान्

नृपविद्वेषिषु मा कृथाः प्रियम् ।

शिवमाचर तस्य सन्ततं

नहि कल्याणकृतां विपत्तयः ॥ १७ ॥

युवयोर्नयतत्त्ववेदिनोः

समये स्मारयितुं मयोदितम् ।

निपुणोऽपि जनः क्रियाकुलः

प्रकृतेः<sup>१</sup> कर्मणि को न मुह्यति ॥ १८ ॥

हृदयेन वहन्नपि<sup>२</sup> प्रियां

भवतीं रत्नमयीमिव स्रजम् ।

नृपतिर्मम शासनेच्छया

पुरुषान् प्रेषयितुं विलम्बते ॥ १९ ॥

इति वास्मदनुग्रहान्मुहु-

र्महिमानं लभतामयं सुतः ।

हिमरश्मिकरादिवार्षावः

पवमानादिव दावपावकः ॥ २० ॥

अथवा जनवादशङ्कया

त्वयि<sup>३</sup> देवीं गिरमर्थयत्यसौ ।

अविवेकतिरस्कृतात्मनां<sup>४</sup>

पिशुनानां खलु दुःश्रवं वचः ॥ २१ ॥

तदिह स्मर नित्यवत्सलां

त्वयि माध्वीमुचितानुवर्तिनीम् ।

समुतां भवतीं विहायसा

खगमा सा शिबिकेव नेष्यति ॥ २२ ॥

इति सा मुनिना समीरिता

घनबाष्पाम्बुविकुण्ठितस्वरा ।

१. 'ते', २. 'व' क. पाठः. ३. 'रता', ४. 'नां नृणां  
पि' ख. पाठः.

प्रतिशब्दितुमुद्यताभवद्

गुणदोषोपहतेव बल्लकी ॥ २३ ॥

मम पथ्यमपि त्वयेरितं

हृदि दुःखान्तरमातनोति तत् ।

नहि किञ्चन पथ्यमेव यद्

बहुदोषप्रकृतेरिवौषधम् ॥ २४ ॥

पितरि त्वयि जातमात्रया

भरणस्नेहरसोऽयंमार्जितः ।

कथमद्य निरस्यते मया

हितकृद् देह इवायमात्मनः ॥ २५ ॥

महिषी च महीपतेरहं

परवत्यस्मि स मे परा गतिः ।

अनयोः पुनरेकवृत्तिता

नहि बाल्यस्थविरत्वयोरिव ॥ २६ ॥

करणीयमसंशयं वच-

स्तव वेदस्य च तत्त्ववादिनः ।

अपि वेदवचः क्वचित् भवे-

दयथार्थं न तथा भवद्वचः ॥ २७ ॥

अथ हारमनोज्ञतारका

मुखशीतद्युतिकान्तिहारिणी ।

रजनीव शरीरधारिणी

भुवि माध्वी ददृशे तयोः पुरः ॥ २८ ॥



प्रणिपत्य मुनिं जगाद् सा  
 कृतकृत्योऽसि क एष ते जनः ।  
 अथवा निजकार्यनिःस्पृहः  
 परकार्यैकपरो हि सज्जनः ॥ २९ ॥  
 सुरकार्यकृताभिसन्धिना  
 भवतैषा परिरक्षिता वधूः ।  
 विजयार्थमसूत सा सुतं  
 कुशला शक्तिरिवाप्तमन्त्रजा ॥ ३० ॥  
 मुनिरप्यवदत् सुराङ्गना-  
 मथ संभाव्य यथार्हमर्हणैः ।  
 वशगामिव मन्त्रदेवतां  
 निजनामस्मरणादुपस्थिताम् ॥ ३१ ॥  
 शिशुरेव मयाभिरक्षिता  
 भवतीनां तनया मयि स्थिता ।  
 अधुना पुनरीदृशां दशां  
 प्रतिपन्ना किमियं विधास्यति ॥ ३२ ॥  
 कमितारमसौ नराधिपं  
 भजतां सम्प्रति वीरसूः स्वयम् ।  
 कुसुमावनतेव मालती  
 सदृशोच्छ्रायमुपपन्नपादपम् ॥ ३३ ॥  
 सदृशप्रसवानुबन्धिनीं  
 विलसत्पल्लवकान्तिधारिणीम् ।

त्वमिमां क्षितिभर्तुरन्तिकं

नय सन्तानलताभिवेप्सिताम् ॥ ३४ ॥

स च मद्बचनादिदं त्वया

विजने व्यक्तमुदीर्यतां वचः ।

नहि संसदि नीतिशालिभि-

र्निजकार्ये विनियुज्यते प्रभुः ॥ ३५ ॥

इयमस्मदुपाश्रयावधू-

स्तव दिष्टया महिषी किलाभवत् ।

अधुना तव सद्म नीयते

मुनिषु न्यास इवार्पिता त्वया ॥ ३६ ॥

इदमेकमिहाथ्यते भवा-

नपहास्या न भवेदियं जनैः ।

प्रभुचित्तमजानती स्वयं

नृपमेनं वृतवत्यसाविति ॥ ३७ ॥

अथवा सकलस्य रक्षितु-

स्तव दारेषु किमुच्यते मया ।

पितुराकुलमेव सन्ततं

दुहितृस्नेहमयं हि मानसम् ॥ ३८ ॥

न च वेत्सि न वक्तुमीदृशं

न तवान्या ससुता शकुन्तला ।

तदुदीरय पथ्यमेतयो-

रुचितं वा नृपसन्निधिं गता ॥ ३९ ॥

इति तां कथयन्मुनिः स्वयं

क्षणमास्त्राम्बुनिरुद्धवागभूत् ।

अरुदत् सुतरां शकुन्तला

रुदितप्राय इवाश्रमोऽप्यभूत् ॥ ४० ॥

अथ तन्मुनिशासनं दधौ

गुरु माध्वी च तथेति वादिनी ।

कुसुमं सुरवल्लरीव सा

फलजन्मानुगुणं दिवोकसाम् ॥ ४१ ॥

परिगृह्य भुजे शकुन्तला-

मथ दुःषन्तसुतं भुजान्तरे ।

द्वुतमुत्पतिता सुराङ्गना

दिवि हंसीव गृहीतपोतका ॥ ४२ ॥

मरुतानुगुणेन गच्छतां

दिवि तेषां घनमण्डलं घनम् ।

कृतमातपवारणं महै-

न्मणिदण्डीकृतशक्रकार्मुकम् ॥ ४३ ॥

मणिहर्म्यकरैरुदञ्चितैः

श्रियमाक्रष्टुमिवोद्यतां दिवः ।

अचिरादिव ते नभस्स्थला-

दवतेरुर्नगरीं नरेशितुः ॥ ४४ ॥

अथ कञ्चुकिभिर्निवेदिताः

कनकस्तम्भसहस्रकेसरम् ।

नृपमन्दिरमिन्दिराश्रयं

विविशुस्ते भ्रमरा इवाम्बुजम् ॥ ४५ ॥

ददृशुर्मणिविष्टराश्रयं

कमलोद्भासकरं नरेश्वरम् ।

उदयाचलशृङ्गसङ्गिनं

दिवसाधीशमिवोज्ज्वलद्द्युतिम् ॥ ४६ ॥

शिरसैव दधार साञ्जलिं

परिणेतुः प्रणता शकुन्तला ।

वदनेन्दुरुचेव मीलितं

भुजनालद्वयमेकमम्बुजम् ॥ ४७ ॥

धनमाचरणभ्रु लज्जया

धवलक्षौमपटावकुण्ठिता ।

विरराज तदा शकुन्तला

शरदभ्रावरणेव चन्द्रिका ॥ ४८ ॥

धवलातपवारणादृते

सितबालव्यजनद्वयं विना ।

उदितः सुरयोषिता तथा

नृपसूनुः पितुरग्रहीत् पदम् ॥ ४९ ॥

विजयस्व विशामधीश ! मां

ननु माध्वीमैधुना स्मरिष्यसि ।

नहि जातुचिदाश्रितो जनः

सुजनानां हृदयान्निवतते ॥ ५० ॥

परिणीय तपोवने त्वया

नवगर्भा निहिता शकुन्तला ।

अथ केसरिणीव वीरसूः

सुतमेनं सुषुवे सुमध्यमा ॥ ५१ ॥

तदसौ तव सूनुरिष्यतां

तव चैषा महिषी शकुन्तला ।

इह कण्वनियुक्तया मया

त्वदुपान्तं विपिनादवापितौ ॥ ५२ ॥

इति साहितसारमेतयो-

र्मुनिसन्दिष्टमुदीर्य भूभुजे ।

त्रिरगम गिरामविस्तरः

प्रभुतन्त्रे हि नितान्तमिष्यते ॥ ५३ ॥

प्रियदारसुतावलोकना-

दलमन्तर्हृषितोऽपि पार्थिवः ।

पिदधे जनवादशङ्कया

विकृ(ति ? तिं) छद्मकृतामिव श्रियम् ॥ ५४ ॥

प्रतिकूलमिवोपचक्रमे

प्रतिवक्तुं परिशोधयन् प्रियाम् ।

कनकस्य हि शुद्धिरिष्यते

दहनच्छेदनिकाषलक्षणा ॥ ५५ ॥

मुनयः खलु सत्यवादिनः

त्वमपि प्रत्ययिता तथाप्यहम् ।

न च वेद्मि मया कृतं कुतः

स्वकृतं कः प्रतिबोधयते परैः ॥ ५६ ॥

बहुकैतवकोविदाः स्त्रियो

नहि तासामवशः पुमान् भुवि ।

इति मास्तु मदाश्रया कथा

विकलङ्काः खलु पौरवेन्दवः ॥ ५७ ॥

इह भव्यसुता समागता

वनिता रूपवती कुतश्चन ।

अधुना महिषी नृपस्य से-

त्ययशो नूतनमातनोमि किम् ॥ ५८ ॥

अथ तस्य गिरं सुराङ्गना

द्विपरामन्यपरा च संवृतिम् ।

अवधार्य तथैव सावद-

न्मतिरेका हि मनीषिणां मिथः ॥ ५९ ॥

स्वयमाचरितं न वेत्सि चेत्

परवृत्तान्तपरीक्षया कृतम् ।

ननु चारदृशा महीतलं

सकलं पश्यति यः स पार्थिवः ॥ ६० ॥

इदमद्भुतमद्भुताद्भुतं

भवता यद् ध्रियते त्रमुन्धरा ।

अथ कीर्त्तिरततिभूमुजा-

मिह राज्ञीव भुनाक्ति भूतलम् ॥ ६१ ॥

अवनेरवने हि लाघवं

भवता भव्यधिया विभावितम् ।

अवधानमृतेऽपि यद् द्विषां

शिरसि स्थापितमात्मना पदम् ॥ ६२ ॥

न भवानिव पार्थिवोऽभव-

न्न भविष्यत्यधुना न वर्तते ।

यदसौ तव सत्यवादिता

यदिदं बुद्ध्यवधानमीदृशम् ॥ ६३ ॥

धनमर्थयते शकुन्तला

यदि हेमाचलशृङ्गसम्मितम् ।

धनदादपि हर्तुमीश्वर-

स्तनयोऽस्याः सशरं वहन् धनुः ॥ ६४ ॥

इति धीरमुदीरितस्तया

नृपतिर्ध्याननिमीलितेक्षणः ।

सुखसुप्त इवाभवत् क्षणं

दयितापत्यसमागमोत्सवे ॥ ६५ ॥

अश्रृणोदशरीरिणीं गिरं

जनसन्तापहरां जनाधिपः ।

घनघोषमनोहरस्वरां

नभसो वृष्टिमिवाथ तां नवाम् ॥ ६६ ॥

प्रतिबिम्बमिवात्मसम्भवं

निजसादृश्यधरं महीपते ! ।

बिभृहि त्वममुं कुलाङ्कुरं

तत्र सत्यं महिषी शकुन्तला ॥ ६७ ॥

इति नाकमद्धानि विजृम्भितां गिरं

नृपतिर्निशम्य परिष्वजे सुतम् ।

मुमुदे च मूर्ध्नि मुखमर्पयन् मुहुः

क्षितिभारविश्रमसुखादिवात्मजे ॥ ६८ ॥

इति कृष्णविरचिते भरतचरिते नवमः सर्गः ॥

अथ दशमः सर्गः ।

अथ नाम्ना सुतं चक्रे भरणाद् भरतं नृपः ।

किन्नरीव यशो यस्य वाणी गायत्यकृत्रिमा ॥ १ ॥

शङ्खचक्राङ्कितकरं स सूनुं दैत्यसूदनम् ।

उपेन्द्रमिव देवेन्द्रो यौवराज्येऽभिषिक्तवान् ॥ २ ॥

सर्वसंभारसंभिन्नैरम्भोभिर्गलितैरधः ।

भर्त्रा सहाभिषिक्तेव विरराज वसुन्धरा ॥ ३ ॥

नूनं यूनि कृतोत्कण्ठा तस्मिन् गूढमुपाश्रिता ।

अभिषेकाम्बुभिः स्पष्टा राजलक्ष्मीरलक्षयत ॥ ४ ॥

विभ्राणः शिरसा मौलिं युवराजो रराज सः ।

उदयाद्रिवोत्तुङ्गशृङ्गोल्लसितभास्करः ॥ ५ ॥

विचित्रैरत्नकटको हारपाण्डरनिर्झरः ।

लोकपालाश्रयः श्रीमानसौ मेरुरिवाबभौ ॥ ६ ॥

कर्णपाशद्वयी तस्य बभौ समणिकुण्डला ।

आबद्धरत्नफलका दोलेव वदनश्रियः ॥ ७ ॥



शतपत्रमिवामुष्य श्वेतमातपवारणम् ।  
 उद्धृतं चामरद्वन्द्वहंसदोलायिताञ्चलम् ॥ ८ ॥  
 रञ्जयामास भरतो रक्तामपि वसुन्धराम् ।  
 दुःषन्तोऽपि तथाभूतां कृतकृत्यः शकुन्तलाम् ॥ ९ ॥  
 एकः सत्राणि कर्माणि चकार भरतः स्वयम् ।  
 तान्येव बहुभिः सार्धं दुःषन्तस्तु चकार सः ॥ १० ॥  
 शक्त्या युक्तोऽथ भरतः प्रतापैरजयन्महीम् ।  
 स शकुन्तलया साकं दुःषन्तः क्रतुभिर्दिवम् ॥ ११ ॥  
 तातः शास्त्रेण शास्योऽभूत् तातेन तनयो वशी ।  
 तेन पृथ्वीति तद्राज्यं ससोपानमिवावभौ ॥ १२ ॥  
 परस्पराविरोधेन यथाकालानुरोधनम् ।  
 स मन्त्रिवर्गः संभूय तौ मिषेवे यथोचितम् ॥ १३ ॥  
 भरते स्थापिते राज्ये विद्विषस्तस्य तेजसा ।  
 यातास्ते दूरमाशासु तिग्मांशोरिव कौशिकाः ॥ १४ ॥  
 शासनं युवराजस्य तस्य नूनं महीभुजः ।  
 अभ्यर्च्य शिरसा श्लाघ्यं किरीटमिव लेभिरे ॥ १५ ॥  
 तस्य प्रतापदीप्तांशौ दीप्यमाने दिवानिशम् ।  
 नक्तञ्चरैरपि प्रायः स्वलितं न पदात्पदम् ॥ १६ ॥  
 लब्धप्रशमनोऽप्येष नीर्तिं नैव मुमोच सः ।  
 अङ्गवृद्धिकरीं सिद्धां स्वस्थः पथ्याशितामिव । १७ ॥  
 स प्रायुङ्क्त नयं प्राज्ञः कालदेशावलङ्घयन् ।  
 चललक्षानुसारीव शरमोक्षं विचक्षणः ॥ १८ ॥

प्रजावृत्त्यविरोधेन काले काले महीपतिः ।  
 दुदोह गामिमां पुष्टां रत्नक्षीरामनामयाम् ॥ १९ ॥  
 अरातिकामदहनमशेषालोकनक्षमम् ।  
 तस्य चाराह्वयं चक्षुरतृतीयमभवद् विभोः ॥ २० ॥  
 कोदण्डपाणिना तेन नियम्योऽभूच्च कश्चन ।  
 तदाजया निवृत्ता यत् प्रजास्ताः पापकर्मणः ॥ २१ ॥  
 भरते शासति महीं व्याधानां कूटविग्रहः ।  
 प्रवाद उपमर्गाणां विषादां बर्हिणामभूत् ॥ २२ ॥  
 कृषीवलाः खलाधाराः कुलायमुखराः खगाः ।  
 परस्वापदैराः सूतास्तस्मिन् पालयति क्षितिम् ॥ २३ ॥  
 परागन्तारका वाताः सत्पथोल्लङ्घिनो घनाः ।  
 वंशकण्टकिनः शैला बभूवुंस्तस्य शासने ॥ २४ ॥  
 अथ तस्याभवन् भार्यास्तिस्रो वैदर्भसंभवाः ।  
 समग्रगुणसम्पन्नाः कृतयः सुकवेरिव ॥ २५ ॥  
 स ताभिः शुशुभे राजा तिसृभिर्धर्म्यवृत्तिभिः ।  
 श्रुतिभिर्मूर्तियुक्ताभिर्धर्मो विग्रहवानिव ॥ २६ ॥  
 अथ तस्य पिता पुण्यैरगण्यैश्चिरसंभृतैः ।  
 जरयेव भृशोद्विभो नित्यां निर्जरतामगात् ॥ २७ ॥  
 मन्त्रिवृद्धास्ततस्तस्य ममिद्धं शोकपावकम् ।  
 विवेकवारिधाराभिः शमयांचक्रिरे शनैः ॥ २८ ॥  
 पितुः पुरोधसा माकं स विधायोत्तरां क्रियाम् ।  
 अर्थिनस्तोषयामास न तु रन्ध्रार्थिनो रिपून् ॥ २९ ॥

प्रायेण स्वप्रतापोऽपि पित्रा तस्मिन्निचिक्षिपे ।  
 अप्रधृष्यः प्रतापोऽभूत् तदनन्तरमस्य यत् ॥ ३० ॥  
 शनैर्मृदुकराक्रान्ता सानुरागा वसुन्धरा ।  
 भोगयोग्या बभूवास्य नवोद्वेव शृशानता ॥ ३१ ॥  
 आद्यन्तगुणबन्धेन नमितास्तस्य भूभुजः ।  
 परप्रहरणार्थाय चापदण्डा इवाभवन् ॥ ३२ ॥  
 साम सौम्येक्षणं तस्य दानं मौलौ पदार्पणम् ।  
 भेदो वैरिषु सौजन्यं दण्डः कोदण्डधारणम् ॥ ३३ ॥  
 नीतौ निलोठितास्तेन वीणायामिव षड्गुणाः ।  
 प्रयोगकौशलादर्थान् रागानिव वितेनिरे ॥ ३४ ॥  
 अचिन्त्यशक्तिराक्रामन् जगतीं जगतीपतिः ।  
 वर्धयामास राज्याङ्गान्यात्माङ्गानीव वामनः ॥ ३५ ॥  
 गूढमन्त्रोद्भवोऽप्यस्य प्रथितोऽभूत् पराक्रमः ।  
 अलक्ष्यबीजविक्षेपो महानिव वटद्रुमः ॥ ३६ ॥  
 अथ स्वच्छाम्बरच्छाया पद्मोपायनधारिणी ।  
 शरदेनमनुप्राप्ता दूतीय विजयश्रियः ॥ ३७ ॥  
 हंसमन्दपदन्यासा निवृत्तघनघट्टना ।  
 षट्पदौषपटच्छन्ना निभूतेवाभिसारिका ॥ ३८ ॥  
 प्रावृड्घनमपीपातकल्माषमुषितद्युतिम् ।  
 आदर्शमिव कुर्वाणा धवलं धवलद्युतिम् ॥ ३९ ॥  
 पद्मिनीनामभिमतं प्रावृषा क्वापि शोषितम् ।  
 दर्शयन्ती पुनर्दक्षा दूतीय तपनद्युतिम् ॥ ४० ॥

१. 'सखीव' क. पाठः. २. 'मत्तहंसप', ३. 'छा' ख. पाठः.

सद्धर्मं पिहितं मेघैः शरदा विशदीकृतम् ।  
 अभूद् दोषाकरः शुद्धस्तपनस्तपनोऽप्यभूत् ॥ ४१ ॥  
 स्वच्छमभ्रमं रेजे रेजे सभ्रमं सरः ।  
 शालयः कणिकां भेजुर्जलदाः कणिकां जहुः ॥ ४२ ॥  
 शिखण्डिभिस्त्यक्तमदैः केकालीला विवर्जिता ।  
 उत्फुल्लकमले हंसैः के का लीला विवर्जिता ॥ ४३ ॥  
 पाण्डुरैः पवनोद्धृतैः पयोदैर्द्यौरराजत ।  
 निसर्गलघुभिस्तूलैः सभाकीर्णैव शल्मलिः ॥ ४४ ॥  
 आश्यानघनजम्बालं तारामुक्तास्तृतं नभः ।  
 अगस्त्यपीतनिस्तोयमनुचक्रे\* पयोनिधिम् ॥ ४५ ॥  
 विद्युत्स्वर्णशलाकानां काषशाणान्नभस्तलात् ।  
 रेखास्वर्णमिवोन्मृष्टं शरदा शक्रकार्मुकम् ॥ ४६ ॥  
 मलीमसघनाश्लेषैर्दूषितैव नभस्थली ।  
 ज्योत्स्नासुरसरित्तोये गाहते स्म मुहुर्मुहुः ॥ ४७ ॥  
 प्रणम्येव प्रियां रात्रिं प्रसारितकरः शशी ।  
 प्रसादयामास मुहुः प्रवासकलुषीकृताम् ॥ ४८ ॥  
 आशा विशालाः सञ्छन्नाः सत्रित्रा जीवनार्थिना ।  
 प्रसारितकरेणाशु कृपणेनेव दर्शिताः ॥ ४९ ॥  
 संभोक्तुं सरितां सारं प्रच्छन्नैः करपातनैः ।  
 वेगमम्बुधियात्रायां मन्दीचक्रे दिवाकरः ॥ ५० ॥  
 स्निग्धशुद्धात्मपक्षाणां वाहिनीमध्यवर्तिनाम् ।  
 उत्थानं राजहंसानां बभूव विजये क्षमम् ॥ ५१ ॥

सारसाकुलिताम्भोजवदनेन सरोजिनी ।  
 भृङ्गस्वरेण गायन्ती राजहंसानतोषयत् ॥ ५२ ॥  
 रक्ता इव करन्यासैरह्णामीशस्य रागिणः ।  
 हृदयं दर्शयामासुर्गम्भीरमपि निम्नगाः ॥ ५३ ॥  
 कदम्बशाखां संत्यज्य जीर्गामकुसुमोद्गमाम् ।  
 मधुव्रताः किं नलिनीं व्रतभङ्गभयाद् ययुः ॥ ५४ ॥  
 नलिनीषु बभूव श्रीर्जातालीनां च सा श्रिये ।  
 आश्रितेषु हि दृश्यन्ते गुणभाजां हि सम्पदः ॥ ५५ ॥  
 अनुकूलमुपदिलप्य कुर्वन् दन्तक्षतिं मुहुः ।  
 ममर्द निम्नगां गाढं रममाणो मतङ्गजः ॥ ५६ ॥  
 तदाशुकत्रयः प्राप्य बध्नन्तो मधुरां गिरम् ।  
 कणिकादानलुब्धेन निरस्ताः शालिशालिना ॥ ५७ ॥  
 नाम्ना राजापि नक्षत्रैः शुशुभे दिवि चन्द्रमाः ।  
 भरतस्तु महाराजः क्षत्रैरुर्व्यामराजत ॥ ५८ ॥  
 इत्थं शरदमालक्ष्य दीप्तां शक्तित्रयीमिव ।  
 यानमावेदयामासुर्भरतस्याथ मन्त्रिणः ॥ ५९ ॥  
 वेत्ति वेद्यं भवान् सर्वं तथाप्यस्माभिरुच्यते ।  
 विजानन्तोऽपि विज्ञाप्याः प्रभवो ह्यनुजीविभिः ॥ ६० ॥  
 यानकालममुं प्राहुः कालं शक्तोऽप्यपेक्षते ।  
 अकाले निहितं बीजं न शक्तमपि रोहति ॥ ६१ ॥  
 अत्युष्णे निर्जले काले यातुः सीदन्ति दन्तिनः ।  
 दन्तिभिर्दुस्तरा सेना भीमग्राहैरिवापगाः ॥ ६२ ॥

ततः शरदि याहि त्वं विषयं प्रति विद्विषाम् ।  
 तत्र नम्राननाः पश्य शालीः शत्रुवधूरिव ॥ ६३ ॥  
 पक्कसस्यानि राष्ट्राणि द्विषतां प्राप्य तावकाः ।  
 वृत्त्याक्षेपेण वर्तन्तां गर्जन्तः सैनिकर्षभाः ॥ ६४ ॥  
 शक्तां यातव्यमित्येके परव्यापदि केचन ।  
 तत्र नैसर्गिकी शक्तिर्वहनेरिव परान् प्रति ॥ ६५ ॥  
 अतन्त्रं हि परव्यापत् मानिनः शक्तिशालिनः ।  
 केसरा किं मदाक्रान्तं नाक्रामति मतङ्गजम् ॥ ६६ ॥  
 भिन्नमुख्यं बलं कुर्यात् पृथुतः पार्ष्णिगुह्ये ।  
 कर्षन्त्यभिन्नसङ्घातं सूत्रप्रोतमिवारयः ॥ ६७ ॥  
 पृथुकोपावरुणस्य पुरैः सिद्धिः सुदुर्लभा ।  
 च्छिन्नमूलस्य वृक्षस्य नहि मूर्धा फलिष्यति ॥ ६८ ॥  
 सुपर्ण इव सत्पत्रैर्भीषणः परपक्षिणाम् ।  
 आवेष्टितो महानागैः स्कन्धावाशो निवेश्यताम् ॥ ६९ ॥  
 परिशोध्य परच्छद्मगर्तशूलादिकं भुवि ।  
 क्रियतां सैन्यविन्यासः पदन्यास इवाम्भसि ॥ ७० ॥  
 न शत्रुरवमन्तव्यः स्वदेशबलगर्वितः ।  
 अम्भःप्रविष्टमाक्रष्टुं ग्राहः शक्नोति दन्तिनम् ॥ ७१ ॥  
 आत्मानं गोपयन्नेव शक्तोऽप्याक्रामति द्विषम् ।  
 कृशानुः संहरत्यम्भः कुम्भस्थं न सरिद्वतम् ॥ ७२ ॥  
 रुद्ध्वा परपुरद्वारं मिथो बद्धक्रमा चमूः ।  
 अरातिमृगपूगस्य वागुरेव निवेश्यताम् ॥ ७३ ॥

इत्थमुत्थानमावेद्य स्वयमुत्तस्थुषः प्रभोः ।  
 प्रणम्य मन्त्रिणस्तरथुः सिद्धा इव हरेः पुरः ॥ ७४ ॥  
 सम्भाव्य भारतीं तेषां वभाषे भरतस्तदा ।  
 विज्ञापनाभिमुख्यं हि स्वामिनः प्रेमलक्षणम् ॥ ७५ ॥  
 हितं च मधुरं चेह यद् भवन्निरुदीरितम् ।  
 प्रीत्या मया गृहितं तन्मधुमिश्रमिश्रौषधम् ॥ ७६ ॥  
 प्रसिद्धमपि वक्तव्यं सचिवैः कालवेदिभिः ।  
 धिषणस्यापि धिषणा तत्र व्यग्रस्य मुह्यति ॥ ७७ ॥  
 नीतिमानपि न स्वामी विनामात्यैरुदेष्यति ।  
 नह्यनाघोरणो हस्ती शिक्षितोऽपि रणक्षमाः ॥ ७८ ॥  
 हेतिमात्रेण मित्रेण काष्ठान्तेषु चराम्यहम् ।  
 अनुयान्तु भवन्तो मां कृशानुमिव मारुताः ॥ ७९ ॥

वीरः श्रवःसुखमुदारमुदीर्य वाक्यं

प्रातः प्रयाणामिति घोषयति स्म भेरीम् ।

सा घोषणा घनघटेव विजृम्भमाणा

वृष्टिं शशंस शरजालमयीं भवित्रीम् ॥ ८० ॥

इति कृष्णविरचिते भरतचरिते दशमः सर्गः ॥

अथैकादशः सर्गः ।

अथ दिशां विजयाय विशांपतिः

स नगरान्निरगादरिमर्दनः ।

बलभरेण घनं परिमर्दयन्

प्रणयिनीं प्रमदाभिव मेदिनीम् ॥ १ ॥

वपुषि तस्य निचिक्षिपुरुच्छ्रुतं

मणिसुधातलमेव पुराङ्गनाः ।

विजयमङ्गलराजपरम्परा

कुसुमवृष्टिमिवाभरयोषितः ॥ २ ॥

अनुगुणः प्रसरन् पथि भारतः

क्षितिपतेरधिरूढवतो रथम् ।

ध्वजपटाग्रकरेण विनिर्दिशन्

दिशमिवोपदिदेश यियासतः ॥ ३ ॥

कृतयुगस्थितिरेष ध्रुवं वहन्

दिशिदिशि प्रथितः प्रथयन् गतिम् ।

हरिरयादरिचक्रमनुद्भुतः

स्वयमिवाध्वनि तस्य रथो बभौ ॥ ४ ॥

स्वयममुं परतापकरं प्रभुं

न परितापयितुं प्रभुरंशुमान् ।

तदपि तस्य धराधिपलक्षणं

धवलमातपवारणमुद्धृतम् ॥ ५ ॥

कनकदण्डपरिभ्रमितं विभौः

शशिकरद्युति चामरयोर्द्वयम् ।

प्रणतिविग्रहसंशयितं द्विषां

हृदयमाशु त्रिभक्तमिवाबभौ ॥ ६ ॥

प्रथममाप स शातमखीं दिशं

दिशि दिशि प्रसरन्नपि तेजसा ।



समुदयः प्रथितोज्ज्वलतेजसो  
भवति तां दिशमेत्य रवेरिव ॥ ७ ॥

रथतुरङ्गतरङ्गसुदुस्तरः  
पृथुमतङ्गजपोतशताकुलः ।  
सपदि राजनि मार्गमुपेयुषि  
क्षितितलं प्रमसार बलार्णवः ॥ ८ ॥

पथि मृदु प्रतिरोधकृतागतां  
द्विरदखण्डितवप्रसुखाक्रमम् ।  
क्षितिभृतां कटकं परिमर्दयन्  
धनमनर्घमर्वाप्य पुनर्ययौ ॥ ९ ॥

तदनु मानबलेन निरुन्धतीं  
प्रणयिनीमिव पूर्वदिगङ्गनाम् ।  
तनुविमर्दवशादनुकूलयन्  
विविधभोगकरीमकरोन्नृपः ॥ १० ॥

चट्टलतालदलाङ्गुलिविभ्रमै-  
र्जलतरङ्गमृदङ्गरवानुगैः ।  
ललितनृत्तमिवास्य वितन्वती-  
मुदधिपारभुवं भरतो ययौ ॥ ११ ॥

उपनतामनुरागवशात् स्वयं  
न कलहेन चिराय पराङ्मुखीम् ।  
अनुबभूव स सुहृत्पतेः श्रियं  
नववधूमिव नातिसमुद्धताम् ॥ १२ ॥

जगति विस्तृतकीर्त्तिलतावले-

गुरुमुपममिवोपपयोनिधि ।

उपलदण्डमुदारपदाक्षरं

नरपतिर्निचखान जयाङ्कनम् ॥ १३ ॥

तदनु नौषु विशेषविचक्षणाः

स्थलचरा इव वङ्गमहीक्षितः ।

जलधिमेत्य गतागतवेदिनो

विदधिरे भरतं धृतकार्मुकम् ॥ १४ ॥

तदनु मारुतमस्त्रमुदीरयन्

मणिगणानिव शङ्खवैराश्रयान् ।

पवननिर्धुतपोतसमाश्रया-

नयममूनुदकर्षदुदन्वतः ॥ १५ ॥

जलमुचामिव मौक्तिकवर्षिणां

क्षितिभृतां क्षितिपालमहोदधिः ।

वितरति स्म स जीवनमक्षयं

विनर्मेतां समयदादभिर्वर्षिताम् ॥ १६ ॥

विजययष्टिमशेषजनार्चितां

त्रिपथगोदधिसंगमरोधसि ।

नरपतिर्निचखान शिलामयी-

मभयदां प्रतिर्सांमिव शारुभवीम् ॥ १७ ॥

१. 'श्रियं गु', २. 'भुजः।', ३. 'रवाश्र' ग. पाठः. ४. 'मितं  
स' क. पाठः. ५. 'थो जगतोऽर्चिताम्', ६. 'भा' ग. पाठः.

प्रथमतः क(इ ? यि)मामतिलङ्घये-

दिति नृपेण जनः परिचोदितः ।

क इति भिन्नपदं परिकल्पय-

न्नहमहं क्षम इत्यतरन्नदीम् ॥ १८ ॥

अधिकमाश्रितरक्षणदीक्षितं

नयविदेनमशिश्रयदुत्कलः ।

तनुरपि प्रथतेऽधिकमाश्रितः

कुसुमगन्ध इवानिलमुत्थितम् ॥ १९ ॥

अथ कलिङ्गमनेकपविग्रहं

भुवि महेन्द्रमिवान्यमुपस्थितम् ।

बलभरेण ममन्थं महाम्बुधिं

हरिवाद्रिवैरेण नरेश्वरः ॥ २० ॥

स च कलिङ्गनरेन्द्रमहाम्बुधि-

र्भरतबाडववह्निशिखावृतः ।

उपचितोऽयमनेकपयोधिभिः

प्रतिससार तमेव कृतोद्यमः ॥ २१ ॥

अथ मिथश्चतुरङ्गमभङ्गुरं

क्षणमवर्तत तुल्यबलं बलम् ।

न युधि यावदसौ भरतो धनु-

र्नमयितुं रिपुसैन्यमिवाग्रहीत् ॥ २२ ॥

भरतसायकनिर्दलिताः क्षणं

परिगलद्बुधिरोक्षितविग्रहाः ।

दवकृशानुशिखास्त्रचितारुणाः

क्षितिधरा इव रेजुरनेकपाः ॥ २३ ॥

अतिरयेण चचार महौरथः

फलसमाकलितागमनिर्गमः ।

दिशिदिशि भ्रमयन् करिणां घटा

जलमुचां पटलीमिव मारुतः ॥ २४ ॥

स युधि कार्मुकदण्डमिवोद्धतं

नरपतिं भरतः परिलोलयन् ।

करभरेण निपीड्य वशीकृतं

नमयति स्म न खण्डितवानमुम् ॥ २५ ॥

अथ महेन्द्रमहाकटकोदरे

नरपतेर्मणिवप्रशिलातले ।

विलिखिता विजयस्तुतिपद्मति-

भुवि नरैर्दिवि कीर्त्तिधरैः सुरैः ॥ २६ ॥

नरपतिः प्रययावथ दक्षिणां

दिशमनेकजनेशनिषेविताम् ।

उदधिपानविमोक्षणकर्मणः

स्वयमगस्त्यमुनेरिव दक्षिणाम् ॥ २७ ॥

मथितमालवकान्ध्रमहोदधिः

स जितकाञ्चिरुदञ्चितविक्रमः ।

अथ ददर्श कवेरसुतां नदीं

जलनिधेरिव बन्धनशृङ्खलाम् ॥ २८ ॥

सलिलकेलिषु चोलमृगीदृशां

कुचविघट्टनयेव कृतश्रमा ।

भरतकुञ्जरकुम्भतटाहर्तिं

घनतमामसहिष्ट सरिद्वरा ॥ २९ ॥

नगरपञ्जरनिमित्तविग्रहं

तदनु चोलमृगेन्द्रमसौ नृपः ।

अभयदाननिवर्तितविक्रियं

नमयति स्म करग्रहणेन तम् ॥ ३० ॥

अथ जयाय स पाण्ड्यमहीपतेः

कटकमाभरणं प्रथितं भुवः ।

कनकसारविनिर्मितमभ्यगा-

न्मणिमयं मणलूरपुराह्वयम् ॥ ३१ ॥

हृदि लुठन्नवमौक्तिकमण्डनां

शफरलोलदृशं कुमुदस्मिताम् ।

बलभरेण ममर्दं महीपतिः

प्रियतमामिव रत्नसुवं नदीम् ॥ ३२ ॥

तदनु पाण्ड्यमखण्ड्यपराक्रमं

तनुतरेण रणेन विजित्य सः ।

कनकमौक्तिकरत्नचयाञ्चितं

करमिवाप करं विजयश्रियः ॥ ३३ ॥

जितवता भरतेन यशोर्धिना

विलिखिता निजनामपदाक्षरैः ।

१. 'वि' ग. पाठः. २. 'ग्रहं न' क., 'क्रयं न' ख. पाठः.

३. 'समाह' ग. पाठः.

विनिहिता विजयाङ्कशिलोदधे-

स्तटभुवि प्रतिमेव जयश्रियः ॥ ३४ ॥

अयमपि क्षितिधारणकर्मणा

क्षितिभृदेव बलेन विलङ्घ्यताम् ।

इति स सह्यमलङ्घ्यदुच्छ्रितं

कटकदुर्गधरं कनकाश्रयम् ॥ ३५ ॥

तटभुवि स्फुटितोज्झितबीजया

विततया सुरभीकृतमेलया ।

पपुरमुष्य बलानि यथेप्सितं

तदनु सह्यभुवां सरितां जलम् ॥ ३६ ॥

अथ गिरेरिव पक्षपरम्परां

जलनिधेरुपरि प्रविसारिताम् ।

परशुराममहास्त्रविनिर्मिता-

मवततार महीं स महारथः ॥ ३७ ॥

कलितनीतिरसौ किल केरल-

क्षितिपतिः पुनरात्मसमर्पणात् ।

अनुविवेश शशीव दिवाकरं

रुचिरया कैलया भरतं विभुम् ॥ ३८ ॥

तदनु पश्चिमसागरपारगं

समधिगम्य स राजकमण्डलम् ।

वसुचर्यं हरति स्म यथोचितं

न तु निसर्गकृतां श्रियमक्षताम् ॥ ३९ ॥

यवनसैन्यममन्यत दुर्जयं  
 निजधनुर्नमनेन विना नृपः ।  
 न खलु दग्धुमृते बडवानलं<sup>१</sup>  
 प्रभवति प्रसभं पयसां निधिम् ॥ ४० ॥  
 न हि शराः किल केवलमाशुगाः  
 प्रहरता भरतेन समर्थिताः ।  
 युधि गताः प्रसभं हतशेषता-  
 मसुहदोऽपि भयेन यदाशुगाः ॥ ४१ ॥  
 करमवाप नृपो यवनाधिपा-  
 दभयमात्मपदं च ददौ स्वयम् ।  
 उपकृतो(पि ? हि) महानुपकारिणा-  
 मुपकरोति पुनर्द्विगुणोदयम् ॥ ४२ ॥  
 मधुरसावनभूषु निषेदिवा-  
 नजिनकम्बलरत्नवतीषु सः ।  
 अनुबभूव जैयश्रियमूर्जितां  
 र्धनरसार्द्रहिमाम्बुहतश्रमः ॥ ४३ ॥  
 अथ दिशं द्रविणेशवशीकृता-  
 मभिजगाम जयाय जनाधिपः ।  
 क्षितिभृतां कटकं पथि मर्दयन्  
 वनकरीव बलं महदाश्रितः ॥ ४४ ॥  
 मथितसिन्धुपतिर्जगृहे श्रियं  
 मणितुरङ्गमरत्नपुरस्कृताम् ।

१. 'दुग्धुमृ' ग. पाठः. २. 'ल' क. पाठः. ३. 'मुस्तश्रि' ग.  
 पाठः. ४. 'सधनसारहि' क. ख. पाठः.

अमितभूमिभृदेष महीपतिः

स भगवानिव चक्रधरः स्वयम् ॥ ४५ ॥

तदनु हूणगणाधिकृतान्नृपः

पुरवरादवलिप्तमहाभटात् ।

अहरदेव स सारमनुद्धृता-

दहिकुलाकुलितादिव चन्दनात् ॥ ४६ ॥

रथतुरङ्गखुराग्रविमर्दितः

सपदि कुङ्कुमरेणुरराजत ।

नृपतितिग्मरुचेस्तपतः परान्

गगनवर्त्मनि बाल इवातपः ॥ ४७ ॥

तदनु जङ्गमभूमिभृतां पति-

गिरिमजङ्गमभूमिभृतां पतिम् ।

समतयेव समाचितमत्सरो

बलभरेण रुरोध जिगीषया ॥ ४८ ॥

द्विरदशृङ्खलया दलितत्वचः

प्रमथिताः किल भूर्जमहीरुहः ।

विधुतपल्लवपाणिपुटैरलं

क्षतरुजेव चिराय चकम्पिरे ॥ ४९ ॥

क्षितिभृतः क्षितिभृत्पतिमाश्रिताः

शरमुचे भरताय करं ददुः ।

न खलु तुङ्गसमाश्रयणं नृणां

तदधिके परिपन्थिनि साधनम् ॥ ५० ॥



इत्थं दुग्ध्वा गामिमां चापवत्सां  
 रत्नक्षीरां प्रस्नवार्हां सुखेन ।  
 गीर्वाणानां पुष्पवृष्टिं दधानो  
 राज्ञां नाथः स्वां पुरीमाविवेश ॥ ५१ ॥  
 इति कृष्णविरचिते भरतचरिते एकादशः सर्गः ॥

अथ द्वादशः सर्गः ।  
 विजित्य पृथ्वीमिति निःसपत्नां  
 लोकान्तरं जेतुमिव क्षितीशः ।  
 आवर्त्तयामास तुरङ्गमेध-  
 माहूय कण्वं मुनिमध्वरज्ञम् ॥ १ ॥  
 दुःषन्तसूनुर्भरतो हि यष्टा  
 कण्वः पुनर्याजयिता महर्षिः ।  
 स्थानं प्रयागः ऋतुरश्वमेध-  
 श्वतुष्टयं तत् क्रियते फलाय ॥ २ ॥  
 फलाभिसन्धानमृते चकार  
 वह्नौ हविस्त्यागमसौ नरेन्द्रः ।  
 पदं हि लोकोत्तरमात्मनश्चेत्  
 क्षुद्रं पदं प्रार्थयते न धीरः ॥ ३ ॥  
 स भूपतिः कर्मसु दीक्षितोऽपि  
 चकार भङ्ग्या चतुरोऽप्युपायान् ।  
 साम स्तुतौ दानमथापदाने  
 भेदं च मैत्रावरुणे च दण्डम् ॥ ४ ॥

क्रियां प्रयोज्यां प्रतिपादयत्सु  
 प्राप्तेषु तत्रार्थपरेषु तेषु ।  
 विप्रेषु मन्त्रेषु च तस्य राज्ञो  
 यथार्हमर्थप्रतिपत्तिरासीत् ॥ ५ ॥  
 नूनं नरेन्द्रः सवनं गतोऽपि  
 नैव स्वधर्मं विनिहन्तुमैच्छत् ।  
 स विग्रहे कृष्णविषाणयापि  
 कण्डूमसौ येन निरास धीरः ॥ ६ ॥  
 स सप्ततन्तुं विधिना विधाय  
 सदक्षिणं ब्राह्मणतर्पणान्तम् ।  
 रेजे स राजावभृथार्द्रमूर्त्तिः  
 शुद्धाम्बरश्रीः शरदीव चन्द्रः ॥ ७ ॥  
 समुद्रहन्निः कनकश्रियं तां  
 करप्रसारैः कृतभूरिवर्षैः ।  
 आपूरयामास स दक्षिणाशा-  
 मभ्यर्थिनां सस्यवतामिवार्कः ॥ ८ ॥  
 अथाहतं मातलिना मघोनः  
 सुवर्णरत्नोपचितं रथाग्र्यम् ।  
 आलोकयामास स लोकपालः  
 पुण्यार्जितं लोकमिवावतीर्णम् ॥ ९ ॥  
 नूनं गुरुं भारमिमं न वोढुं  
 क्षमेयमुर्वीति विशङ्कमानः ।

स मातलिस्तं रथमन्तरिक्षे  
निवेशयामास नियम्य वाहान् ॥ १० ॥

विद्योतमानः सः मणिप्रभाभि-  
र्विद्युद्भिरम्भोद इव स्थिराभिः ।  
अग्रे नरेन्द्रस्य सुरेन्द्रसूतः  
प्रतोदपाणिः प्रणतोऽवतस्थे ॥ ११ ॥

पाद्यासनाद्यैः स्वयमेव राजा  
सम्भावयामास महेन्द्रसूतम् ।  
प्रायः प्रभूणामनुजीविनोऽपि  
श्लाघ्याधिकारेण भवन्ति मान्याः ॥ १२ ॥

आनन्दसिन्धुस्रपनेन शुद्धा  
मन्दस्मितक्षौमपटं वसाना ।  
दन्तच्छदश्रीनवकुङ्कुमार्द्रा  
वाणी मुखेन्दोर्नृपतेरुदस्थात् ॥ १३ ॥

प्रष्टुं न युक्तं कुशलं मघोनः  
सम्भाव्यमन्यत् किमिवेश्वराणाम् ।  
अथ प्रतापादिषु तस्य दैत्याः  
स्वोच्छेदमिच्छन्ति पतङ्गवृत्त्या ॥ १४ ॥

मन्ये तवाभ्यागमनं महार्थ-  
मनुग्रहायैव परं कृतं नः ।  
अथात्मदत्तां हरिरस्त्रशिक्षां  
दैत्योपमर्देषु दिदृक्षते नः ॥ १५ ॥

तं मातलिः प्रत्यवदन्नरेन्द्रं

सारं समाहृत्य सुरेन्द्रकार्यम् ।

प्रभूतमर्थं प्रभवन्ति वक्तु-

मल्पाक्षरैरेव पदैर्महास्तः ॥ १६ ॥

नित्यावलितैः समरेषु दैत्यैः

पाताननादृत्य शिलीमुखानाम् ।

आकृष्टपद्मा नलिनीव नागै-

रालोड्यते तैर्नगरी सुराणाम् ॥ १७ ॥

अतस्त्वया दैत्यजयाय जिष्णोः

साह्यं विधेयं दनुजद्विषेव ।

न नन्दको विद्विषतामसिस्ते

नाम्नापि शैरैरियती भिदा ते ॥ १८ ॥

तथेति राज्ये सचिवान् निधाय

निश्शब्दपातं रथमन्तरिक्षे ।

आलम्ब्य चापं स गृहीतचक्रे

हरिर्गुरुमन्तमिवाहरोह ॥ १९ ॥

उत्कण्ठया यातुमनेन सार्धं

यावत् कटाक्षाः पुरसुन्दरोणाम् ।

उत्पेतुरार्द्राः क्षणमुत्पलाभा-

स्तावद् रथं मातलिरुन्निनाय ॥ २० ॥

अथ प्रतिष्ठानपुराङ्गनाना-

मपाङ्गवर्षिं स विलङ्घ्य राजा ।

आलम्बनायैव कटाक्षवह्नी-

मवाप वृन्दारकसुन्दरीणाम् ॥ २१ ॥

उद्घाटितैर्द्वारकवाटनेत्रै-

रुद्धीक्षमाणामिव कौतुकेन ।

लोलैः प्रनृत्तामिव केतुपट्टैः

पौरन्दरीमाप पुरीं नरेन्द्रः ॥ २२ ॥

सम्भावयिष्यन् नरलोकपाल-

मभ्युद्गमेन त्रिदशाधिनाथः ।

दैतेयरक्ताक्तचतुर्विषाण-

भैरावतं वारणमारुरोह ॥ २३ ॥

अन्योन्यसंघट्टितपत्रपार्श्वौ

विरेजतुस्तौ विशिखां विशन्तौ ।

आकाशवीर्यामवगाहमानौ

भास्वन्मृगाङ्गाविव तुल्यकालौ ॥ २४ ॥

रत्नोपलादर्शसमुद्ग्रहस्ताः

कल्याणमाल्याभरणा नरेन्द्रम् ।

प्रत्युद्ययुस्तं सुरवारकान्ताः

सञ्चारकल्या इव कल्पवल्लयः ॥ २५ ॥

पत्रादवास्वन्न नरामरेन्द्रौ

सभां सुधर्मां समवापतुस्तौ ।

उत्तुङ्गचामकिरचारुवप्रां

शुभां सुमेरोरिव केसरीन्द्रौ ॥ २६ ॥

तमर्घ्यपाद्यादिभिरर्चयित्वा

निजासनार्धे विनिवेश्य शक्रः ।

आश्लिष्टमालोक्य यथा ननन्द

सद्यः प्रसूतं न तथा जयन्तम् ॥ २७ ॥

अगाधसत्त्वोऽपि हरिर्बभूव

नरेन्द्रचन्द्रं प्रतिपद्य लोलः ।

आनन्दविभ्रान्तसहस्रनेत्रः

संभ्रान्तपाठीन इवाम्बुराशिः ॥ २८ ॥

आपीतशिष्टामृतस्य धारा-

मार्द्रस्मितव्याजवतीं विधाय ।

सुखोपविष्टं निजविष्टरार्धे

त्रिविष्टपेन्द्रः पृथिवीन्द्रमूचे ॥ २९ ॥

प्रेयस्तवाभ्यागमनं ममेति

वक्तुं न साक्षात् स्वजनेषु युक्तम् ।

आचारमात्रेण तु वाच्यमेव

पुत्रेऽपि नूनं गृहमभ्युपेते ॥ ३० ॥

निहत्य दैत्यानमैरवध्यान्

दिवं भवान् भूमिगतो भुनक्ति ।

स्वस्था वयं केवलमाज्ञयैव

बिभर्षि लोकद्वितयं यतस्त्वम् ॥ ३१ ॥

हंतावशिष्टाः समरे त्वया ये

स्वपक्षमुत्थाप्य समुत्पतन्तः ।

द्वाग्निभीता इव खेचरास्ते  
 भूमोर्दिवं प्राप्य चरन्ति दैत्याः ॥ ३२ ॥  
 लब्धाश्रयास्ते द्रुहिणप्रसादाद्  
 देवानभिद्रोग्धुमभी यतन्ते ।  
 वन्यद्रुमोत्थाः खलु हव्यवाहाः  
 स्वोत्पत्तिवृक्षान् प्रथमं दहन्ति ॥ ३३ ॥  
 अंशावतारोऽसि हि दैत्यशत्रो-  
 दैत्यानतस्तान् निहनिष्यसि त्वम् ।  
 को नाम दग्धुं क्षमते पयोर्धा-  
 नुषर्बुधं बाडवमन्तरेण ॥ ३४ ॥  
 इत्युक्तवन्तं भरतो बभाषे  
 तवोनुभावादसुरान् निहन्मि ।  
 न हन्ति शातोऽपि शरः सपत्नान्  
 धनुर्भृतः प्रेरणमन्तरेण ॥ ३५ ॥  
 गोप्ताथ लोकस्य स दीप्तहेतिः  
 परान् प्रतापैः परितापयिष्यन् ।  
 हरेर्नियन्त्रा हरिभिर्निबद्धं  
 हरिः स्वयं वा रथमारुरोह ॥ ३६ ॥  
 नागेन्द्रमारुह्य नगेन्द्रकल्पं  
 नरेन्द्रमिन्द्रः स्वयमन्वगच्छत् ।  
 अन्वीयमानः सुमनःसमूहै-  
 दीप्तं नभस्वानिव दाववह्निम् ॥ ३७ ॥

गर्जन्तमुच्चैर्दिवि कालरूपं

द्विधाकृताखण्डलचापदण्डम् ।

घनं घनानामिव दानवानां

सङ्घं तभेते ददृशुः सुरौघाः ॥ ३८ ॥

अथासुराणां मरुतां च तेषा-

मभूदपूर्वो दिवि संप्रहारः ।

अन्योन्यमङ्गप्रातेमङ्गभोमः

कल्पान्तभाजामिव सागराणाम् ॥ ३९ ॥

अङ्गानि चत्वारि मिथो यथास्वं

द्वन्द्वान्बभूवुः समरेषु तेषाम् ।

बलानि तुङ्गान्यथवा कुलानि

मिथः समानैः सततं घटन्ते ॥ ४० ॥

परस्परज्याघनघोषमिश्रा

बभूव वृष्टिः शरपातरूपा ।

प्रवर्तयामास च सा भटाना-

मङ्गेषु तेषां रुधिरैस्त्रवन्तीम् ॥ ४१ ॥

गुणानुविद्धापि धनुर्धराणां

दोषानुविद्धा विशिखावली सा ।

सपक्षपातापि विपक्षपाता

तीक्ष्णापि तेषां हृदयङ्गमाभूत् ॥ ४२ ॥

प्रयोगसंहारपरम्परासु

निवर्तनावर्तनघट्टितानि ।

१. 'ण्डः', २. 'तानमोघावे' ख. पाठः. ३. 'रं', ४. 'न्ती'



अस्त्राणि तेषां प्रतिहन्यमाना-  
 न्यासन् मिथो योद्धुमिवोद्यतानि ॥ ४३ ॥  
 कर्मारवह्नौ बहुशोऽवगाहा-  
 दन्तर्निगीर्णानिव विष्फुलिङ्गान् ।  
 अन्योन्यसङ्घट्टनया भटानां  
 कृशानुलेशान् मुमुचुः कृपाणाः ॥ ४४ ॥  
 तेषां मदोद्भ्रान्तमधुव्रतेषु  
 प्रबुद्धताम्रोदरपुष्करेषु ।  
 करीन्द्रकासारकुलेषु पेतुः  
 कुन्ताः शकुन्ता इव पक्षपाताः ॥ ४५ ॥  
 तुरङ्गवाहाश्चतुरं तुरङ्गै-  
 श्चक्रुश्चरन्तो युधि पञ्च धाराः ।  
 शस्त्रैश्च शतैः शतधारकल्पै-  
 र्धाराशतं शत्रुषु लोहितानाम् ॥ ४६ ॥  
 मुहुर्मुहुर्दैत्यवरान् व्रजन्तो  
 तथामरानप्यसकृद् भजन्ती ।  
 गतागताभ्यां किल साम्पराये  
 ययौ जयश्रीश्चिरमव्यवस्थाम् ॥ ४७ ॥  
 मायाप्रयोगेषु कृताभियोगान्  
 दैत्यान् परोदञ्चितवीर्यगर्वान् ।  
 हन्तुं न शेकुस्त्रिदशाः सशक्रा-  
 स्तानिन्द्रियार्थानिव देहमाजः ॥ ४८ ॥

न दैत्यवक्षोभिदुरं बभूव  
 रणे प्रहर्तुर्भिदुरं मघोनः ।  
 स वारणस्तस्य न वारणोऽभू-  
 दैरावतः क्षीणविषाणकोटिः ॥ ४९ ॥  
 विक्षोभयन्तीं सुरवाहिनीं तां  
 मदेन शैलानपि कम्पयन्तीम् ।  
 स राजसिंहः सहसा प्रसह्य  
 दैत्येन्द्रमातङ्गघटां रुरोध ॥ ५० ॥  
 स मातलिं चोदय चोदयाश्वा-  
 निति स्फुटोज्जृम्भितचापघोषः ।  
 अमौघमेकं समधत्त बाणं  
 दैत्यान्तकं देव इवेन्दुमैलिः ॥ ५१ ॥  
 स तेन मुक्तेन निकृत्तकण्ठैः  
 सुरद्विषामाननपुण्डरीकैः ।  
 अभ्यर्चयामास कृतान्तमग्रे  
 दैत्योपहारैरिव तर्पयिष्यन् ॥ ५२ ॥  
 आच्छादयामासुरमुं पृषत्कै-  
 रच्छिन्नपातैररयः सुराणाम् ।  
 गर्जन्त एवाद्रिसुदस्तशृङ्ग-  
 मासारावर्षैरिव वारिवाहाः ॥ ५३ ॥  
 निर्भिन्नदेहावरणान्निजाङ्गा-  
 न्निर्धूय नीडा(मि?दि)व पत्रिणस्तान् ।

चिह्नन संख्यातुमिवैष दैत्यान्  
 प्रत्येकमेतान् विशिखैर्जघान ॥ ५४ ॥  
 छिन्नैः शिरोभिर्दितिनन्दनानां  
 छन्ना रणक्षोणिरकारि राज्ञा ।  
 मधुद्रवामोदितभीमवक्त्रै-  
 र्मृत्योः कपालैरिव कीर्यमाणा ॥ ५५ ॥  
 संहत्य दैत्याः परिवेष्ट्य पत्रै-  
 रेनं निजघ्नुर्निशितैः पृषत्कैः ।  
 रराज सोऽपि क्षतजोक्षिताङ्ग  
 सन्ध्याघनच्छन्न इवोष्णरश्मिः ॥ ५६ ॥  
 अथ क्षणोदस्तशिलीमुखोऽसौ  
 निकृत्तपद्माननवीतशोभान् ।  
 कबन्धशेषान् दितिजानसंख्यान्  
 पद्माकरान् वन्यकरीव चक्रे ॥ ५७ ॥  
 अन्यानिषून्मुञ्चत एव दैत्यान्  
 निकृत्तकण्ठानकरोन्नरेन्द्रः ।  
 ते संपतन्तो मुमुक्षुः पुरस्तात्  
 प्राणानिषून् वा किमु सिंहनादान् ॥ ५८ ॥  
 एकेन मूर्धा नृपबाणलूनः  
 पश्चान्निरस्तः सहसा करौभ्याम् ।  
 मानं दधानेन पुरः प्रपाता-  
 दाशङ्कमानेन रिपौ प्रणामम् ॥ ५९ ॥

अथानिलैरश्मरजोम्बुगर्भै-

र्मायामयैस्तं दितिजाः प्रजहुः ।

अपाहरत् तान् निखिलान् नृपोऽस्रै-

रुस्रैः सहस्रांशुरिवान्धकारान् ॥ ६० ॥

निर्मुक्तपत्रिप्रकरणुदग्रान्

वेगं शराणां प्रविधाय भूयः ।

निष्पत्रतामेष निनाय शत्रू-

नारण्यवृक्षानिव दाववह्निः ॥ ६१ ॥

छिन्नायुधाश्छिन्नपरिच्छदास्ते

सन्ना बभूवुर्भरतेन दैत्याः ।

कोदण्डपाणिस्तमृते न कश्चि-

च्छत्रून् नियन्तुं खलु दुर्विनीतान् ॥ ६२ ॥

ब्रह्मास्त्रैमुख्यानि महास्त्रजाला-

न्यस्मै सरोषं ससृजुः सपत्नाः ।

अस्त्रैः स तैरेव सरोध तानि

मैहोन्तराणीव महोभिरर्कैः ॥ ६३ ॥

स कण्टकान् दानववंशजातान्

पीडाकरानैन्द्रपदे नितान्तम् ।

उद्धृत्य शस्त्रैरविषह्यपातान्

युद्धस्य पारं भरतो जगाम ॥ ६४ ॥

मुक्तानि तस्मिन् पुरसुन्दरीभि-

र्मन्दारमाल्यानि मनोहराणि ।

१. 'ज्जन्तुर्निय' ग. पाठः. २. 'दिपैशाचकृतावसानान्यस्त्राण्य-  
।थस्मै दितिजः ससर्ज ।', ३. 'तेजोन्तराणीव निजैर्विवस्वान्' क. पाठः

निलीननिष्कम्पमधुव्रतानि

निमेषहीनानि विलोचनानि ॥ ६५ ॥

नखक्षतानीव शरक्षतानि

वीर्यश्रियस्तं दधतं नरेन्द्रम् ।

आलिङ्ग्य हर्षेण मुहुर्महेन्द्र-

स्तं सम्प्रहारश्रममुञ्जहार ॥ ६६ ॥

आपृच्छ्य वास्तोष्पतिमर्हणान्ते

भोक्तुं भुवं भूमिपतिः प्रतस्थे ।

नूनं जगद्रक्षणदीक्षितानां

न जातु विश्राममुपैति चेतः ॥ ६७ ॥

अधाम्बरे साधु रथं नियच्छन्

नरेश्वरं मातलिरित्युवाच ।

पश्याण्वं वीचिभुजैर्धरित्री-

मालिङ्ग्य सत्रीडमिवापयान्तम् ॥ ६८ ॥

तप्तानि भूयस्तपनातपेन

त्वद्यानयोग्यानि विधातुकामः ।

मन्ये तरङ्गैः शिशिरैरुदस्तैः

प्रक्षालयत्येष नभस्तलानि ॥ ६९ ॥

उपायनीकृत्य महाधनानि

रत्नानि वेलोपरि सञ्चितानि ।

प्रसार्य तीरेषु तरङ्गबाहून्

नमन्निवाभाति पयोनिधिस्त्वाम् ॥ ७० ॥

आयाति याति द्रुतमुच्चिनोति  
 तृणानि काष्ठानि जहाति भूयः ।  
 अनर्थकानेष तनोति शब्दा-  
 नुद्वेलमुन्मत्त इवाभ्वुराशिः ॥ ७१ ॥  
 और्वाग्निसन्तापमलीमसोऽपि  
 निर्घातवातैः परुषीकृतोऽपि ।  
 अगस्त्यपीतकथितोज्झितोऽपि  
 न जातु लावण्यमसौ जहाति ॥ ७२ ॥  
 आकृष्टशार्ङ्गः श्रितशङ्खचक्रः  
 सारं मणीनां हृदये दधानः ।  
 अमेयमन्तर्भुवनं दधानो  
 नारायणस्यानुकरोति चिह्नम् ॥ ७३ ॥  
 अस्यानुतीरं कलहंसमाला  
 वेलातरङ्गेषु विगाहमाना ।  
 मुक्ताङ्कुराग्रं दशति प्ररूढ-  
 मच्छं बिसच्छेदविशङ्कयेव ॥ ७४ ॥  
 न क्षीयते बाडववह्निनासौ  
 न वर्धते प्रावृषि निम्नगाभिः ।  
 सत्त्वाधिकाः सत्स्वपि कारणेषु  
 नूनं महान्तो नहि विक्रियन्ते ॥ ७५ ॥  
 जलाशयोऽसौ न विचारशून्यः  
 सुधाकरो न क्षयमेति भूयः ।

भङ्गाकुलात्मा न विलङ्घ्यतेऽन्यैः

प्रमाणहीनो न जनैरदृश्यः ॥ ७६ ॥

अमुष्य वीचीनिचयैरुदस्तं

निपीय पाथो लवणं पयोधेः ।

गुहामुखैः सोढुमशक्नुवन्तः

सद्यो वमन्तीव तटान्तशैलाः ॥ ७७ ॥

सरित्प्रवाहोल्बेणशृङ्खलाभि-

र्वेलाचलालाननियन्त्रिताङ्गः ।

नमत्यसावुन्नमति क्षणेन

वारांनिधिर्मत्त इव द्विपेन्द्रः ॥ ७८ ॥

अमानभूमिर्बहुमानभूमिं

सदा शयालुः सततं प्रबुद्धम् ।

अमुं प्रजानामविशेषबन्धुं

विशेषबन्धुः पुरुषोऽधिसेते ॥ ७९ ॥

अमुष्य कुक्षौ भुवनानि कृत्वा

निक्षिप्य नाभीकमले निषण्णः ।

पुनस्तदादित्सुरिवाब्जयोनिः

साम्ना मुहुः स्तौति तमेव देवम् ॥ ८० ॥

अत्रार्णवे श्यामलवर्णकान्तिः

शेषे शयानः कमलासहायः ।

कालाम्बुवाहः कलधौतशैले

विद्युल्लताश्लिष्ट इवावभाति ॥ ८१ ॥

श्रीमन्तमारोपितविश्वभारं

पश्याम्बुराशौ हरिपोतमेनम् ।

यन्नाभिपद्मोच्छ्रितकूपदण्डे

वसन् विरिञ्चः खलु कर्णधारः ॥ ८२ ॥

इति ब्रुवन्नेव नृपं निनाय

पुरीं परार्थ्यां पुरुहूतसूतः ।

उद्धाटितद्वारकपाटनेत्रै-

रुद्धीक्ष्यमाणामिव तस्य मार्गम् ॥ ८३ ॥

पुरस्क्रियान्ते पुरुहूतयन्तु-

र्दत्त्वा कथंचिद् गमनाभ्यनुज्ञाम् ।

आलोकदानेन शशीव लोक-

मानन्दयामास विशामधीशः ॥ ८४ ॥

बिभ्राणः समकरभूषणां धरित्री-

मासीनां फणिपतिविष्टरे विशालाम् ।

दैत्यारेस्तनुमिव योगमात्रसिद्धां

राजेन्द्रः स सुखमुवास वासवश्रीः ॥ ८५ ॥

इति श्रीकृष्णाचार्यविरचिते भरतचरिते द्वादशः सर्गः ॥

भरतचरितं समाप्तम् ।

शुभं भूयात् ।



## READY FOR SALE.

	RS. AS. P.
भक्तिमञ्जरी (Stuti) by H. H. Svāti Sri Rāma Varma Mahārājah.	1 0 0
स्यानन्दूरपुरवर्णनप्रबन्धः (Kavya) Syāuandūrapuravarṇa- naprabandha by H. H. Svāti Sri Rāma Varma Mahārājah, with the commentary Sundarī of Rājarāja Varma Koil Tampurān.	2 0 0

### Trivandrum Sanskrit Series.

No. 1— <b>दैवम्</b> (Vyākaraṇa) by Deva with Puru- shakāra of Krishnalīlāsukamuni.	1 0 0
No. 2— <b>अभिनवकौस्तुभमाला-दक्षिणामूर्तिस्तवौ</b> by Krishnalīlāsukamuni.	0 2 0
No. 3— <b>नलाभ्युदयः</b> (Kāvya) by Vāmana Bhatta Bāna (Second Edition).	0 4 0
No. 4— <b>शिवलीलागणवः</b> (Kāvya) by Nilakantha Dik- shita.	2 0 0
No. 5— <b>व्यक्तिविवेकः</b> (Alankāra) by Mahina Bhatta with commentary.	2 12 0
No. 6— <b>दुर्घटवृत्तिः</b> (Vyākaraṇa) by Saranadeva.	2 0 0
No. 7— <b>ब्रह्मतत्त्वप्रकाशिका</b> (Vedānta) by Sadā- sivendra Sarasvatī.	2 4 0
No. 8— <b>प्रयुग्नाभ्युदयम्</b> (Nāṭaka) by Ravi Varma Bhūpa.	1 0 0
No. 9— <b>विरूपाक्षपञ्चाशिका</b> (Vedānta) by Virūpāksha- nātha with the commentary of Vidyā- chakravartin.	0 8 0
No. 10— <b>मातङ्गलीला</b> (Gajalakshana) by Nilakantha.	0 8 0
No. 11— <b>तप्ततीसंबरणम्</b> (Nāṭaka) by Kulasekhara Varma with the commentary of Siva- rāma.	2 4 0
No. 12— <b>परमार्थसारम्</b> (Vedānta) by Bhagavad Ādi- sesha with the commentary of Rāghav- ānanda.	0 8 0
No. 13— <b>सुभद्राधनञ्जयम्</b> (Nāṭaka) by Kulasekhara Varma with the commentary of Sivarāma.	2 0 0

	RS. AS. P.
No. 14—नीतिसारः (Niti) by Kāmandaka, with the commentary of Sankarārya.	3 8 0
No. 15—स्वप्नवासवदत्तम् (Nāṭaka) by Bhāsa. (Second Edition).	1 8 0
No. 16—प्रतिज्ञायौगन्धरायणम् (Nāṭaka) by Bhāsa.	1 8 0
No. 17—पञ्चरात्रम् Do. Do.	1 0 0
No. 18—नारायणीयम् (Stuti) by Nārāyana Bhatta with the commentary of Desamangala Vārya.	4 0 0
No. 19—मानमेयोदयः (Mīmāṃsā) by Nārāyana Bhatta and Nārāyana Pandita.	1 4 0
No. 20—अविमारकम् (Nāṭaka) by Bhāsa.	1 8 0
No. 21—बालचरितम् Do. Do.	1 0 0
No. 22—मध्यमव्यायोग-दूतवाक्य-दूतघटोत्कच-कर्णभारोहभङ्गानि (Nāṭaka) by Bhāsa.	1 8 0
No. 23—नानार्थार्णवसंक्षेपः (Kosa) by Kesavaswāmin (Part I. 1st & 2nd Kāndas).	1 12 0
No. 24—जानकीपरिणयः (Kāvya) by Chakra kavi.	1 0 0
No. 25—काणादसिद्धान्तचन्द्रिका (Nyāya) by Gangā- dharasūri.	0 12 0
No. 26—अभिषेकनाटकम् (Nāṭaka) by Bhāsa.	0 12 0
No. 27—कुमारसम्भवः (Kāvya) by Kālidāsa with the two commentaries, Prakāśikā of Arunagirinātha and Vivarana of Nārā- yana Pandita (Part I. 1st & 2nd Sargas).	1 12 0
No. 28—वैखानसधर्मप्रश्नः (Dharmasūtra) by Vikhanas.	0 8 0
No. 29—नानार्थार्णवसंक्षेपः (Kosa) by Kesavaswāmin (Part II. 3rd Kānda).	2 4 0
No. 30—वास्तुविद्या (Silpa).	0 12 0
No. 31—नानार्थार्णवसंक्षेपः (Kosa) by Kesavaswāmin (Part III. 4th, 5th & 6th Kāndas).	1 0 0

- No. 32—कुमारसम्भवः (Kāvya) by Kālidāsa with the two commentaries, Prakāsikā of Arunagirinātha and Vivarana of Nārāyana Pandita (Part II, 3rd, 4th & 5th Sargas). 2 8 0
- No. 33—वाररुचसंग्रहः (Vyākaraṇa) with the commentary Dipaprabhā of Nārāyana. 0 8 0
- No. 34—अणिदर्पणः (शब्दपरिच्छेदः) (Nyāya) by Rājachūḍāmanimakhin. 1 4 0
- No. 35—मणिसारः (अनुमानखण्डः) (Nyāya) by Gopinātha. 1 8 0
- No. 36—कुमारसम्भवः (Kāvya) by Kālidāsa with the two commentaries, Prakāsikā of Arunagirinātha and Vivarana of Nārāyana Pandita (Part III, 6th, 7th & 8th Sargas). 3 0 0
- No. 37—आशौचाष्टकम् (Smṛiti) by Vararuchi with commentary. 0 4 0
- No. 38—नामलिङ्गानुशासनम् (Kosa) by Amarasimha with the commentary Tikāsarvasva of Vandyaghatīya Sarvānanda (Part I, 1st Kānda). 2 0 0
- No. 39—चारुदत्तम् (Nāṭaka) by Bhāsa. 0 12 0
- No. 40—अलङ्कारसूत्रम् (Alankāra) by Rājānaka Sri Ruyyaka with the Alankārasarvasva of Sri Mankhuka and its commentary by Samudrabandha. 2 8 0
- No. 41—अध्यात्मपटलम् (Kaipa) by Apastamba with Vivarana of Sri Sankara Bhagavat Pāda. 0 4 0
- No. 42—प्रतिमानाटकम् (Nāṭaka) by Bhāsa. 1 8 0
- No. 43—नामलिङ्गानुशासनम् (Kosa) by Amarasimha with the two commentaries, Amarakosodghātana of Kshīraswāmin and Tikāsarvasva of Vandyaghatīya Sarvānanda (Part II, 2nd Kānda 1—6 Vargas). 2 8 0

	RS.	AS.	P.
No. 44—तन्त्रशुद्धम् (Tantra) by Bhattâraka Sri Ve-			
dottama.	0	4	0
No. 45—प्रपञ्चहृदयम् (Prapanchahridaya).	1	0	0
No. 46—परिभाषावृत्तिः (Vyâkarana) by Nilakantha			
Dikshita.	0	8	0
No. 47—सिद्धान्तसिद्धाञ्जनम् (Vedânta) by Sri			
Krishnânanda Sarasvatî. (Part I).	1	12	0
No. 48— Do. Do. (Part II).	2	0	0
No. 49—गोलदीपिका (Jyotisha) by Parameswara.	0	4	0
No. 50—रसान्वसुधाकरः (Alankâra) by Singa			
Bhûpâla.	3	0	0
No. 51—नामलिङ्गानुशासनम् (Kosa) by Amarasimha			
with the two commentaries, Amarakoso-			
dghâtana of Kshîraswâmin and Tikâ-			
sarvaswa of Vandyaghatîya Sarvânanda			
(Part III. 2nd Kânda 7—10 Vargas).	2	0	0
No. 52—नामलिङ्गानुशासनम् (Kosa) by Amarasimha			
with the commentary Tikâsarvaswa of			
Vandyaghatîya Sarvânanda (Part IV.			
3rd Kânda)	1	8	0
No. 53—शाब्दनिर्णयः (Vedânta) by Prakâsâtmaya-			
tîndra.	0	12	0
No. 54—स्फोटसिद्धिन्यायविचारः (Vyâkarana).	0	4	0
No. 55—मत्तविलासप्रहसनम् (Nâtaka) by Sri			
Mahendravikramavarman.	0	8	0
No. 56—मनुष्यालयचन्द्रिका (Silpa).	0	8	0
No. 57—रघुवीरचरितम् (Kâvya).	1	4	0
No. 58—सिद्धान्तसिद्धाञ्जनम् (Vedânta) by Sri			
Krishnânanda Sarasvatî (Part III).	2	0	0
No. 59—नागानन्दम् (Nâtaka) by Sriharshadeva			
with the commentary Nâgânanda-			
vimarsinî of Sivarâma.	3	4	0
No. 60—लघुस्तुतिः (Stuti) by Sri Laghubhattâraka			
with the commentary of Sri Râgha-			
vânanda.	0	8	0

No. 61—सिद्धान्तसिद्धाञ्जनम् (Vedânta) by Srî Krishnâ- nanda Sarasvati (Part IV).	1	8	0
No. 62—सर्वमतसंग्रहः (Sarvamatasangraha).	0	8	0
No. 63—किरातार्जुनीयम् (Kâvya) by Bharavi with the commentary Sabdârthadîpikâ of Chitra- bhânu (1, 2 and 3 Sargas).	2	8	0
No. 64—मेघसन्देशः (Kâvya) by Kâlidasa with the commentary Pradîpa of Dakshinâvarta- natha.	1	0	0
No. 65—मयमतम् (Silpa) by Mayamuni.	3	8	0
No. 66— महार्थमञ्जरी (Darsana) with the com- mentary Parimala of Maheswarânanda.	2	8	0
No. 67—तन्त्रसमुच्चयः (Tantra) by Nârâyana with the commentary Vimarsini of Sankara (Part I. 1-6 Patalas).	3	4	0
No. 68—तत्त्वप्रकाशः (Agama) by Srî Bhojadeva with the commentary Tâtparyâ- dîpikâ of Srî Kumara.	2	0	0
No. 69—ईशानशिवगुरुदेवपद्धतिः (Tantra) by Isânasiva- gurudevamisra (Part I. Sâmanyapâda).	1	8	0
No. 70—आर्यमञ्जुश्रीमूलकल्पः (Part I).	2	8	0
No. 71— तन्त्रसमुच्चयः (Tantra) by Nârâyana with the commentary Vimarsini of Sankara (Part II. 7-12 Patalas).	3	8	0
No. 72— ईशानशिवगुरुदेवपद्धतिः (Tantra) by Isanasiva- gurudevamisra (Part II. Mantra- pada).	4	0	0
No. 73 — ईश्वरप्रतिपत्तिप्रकाशः (Vedanta) by Sri Madhusodanasarasvati.	0	4	0

No. 74—श्रीयाज्ञवल्क्यस्मृतिः (Dharmasâstra) with the commentary Bâlakridâ of Visvarûpâchârya. (Part I—Âchâra and Vyavahâra Adhyâyas).	4	0	0
No. 75—शिल्परत्नम् (Silpa) by Srikumâra (Part I).	3	4	0
No. 76—आर्यमञ्जुश्रीमूलकल्पः (Part II).	3	4	0
No. 77—ईशानशिवगुरुदेवपद्धतिः (Tantra) by Isanasivagurudevamisra (Part III. Kriyapada 1—30 Patalas).	3	4	0
No. 78—आश्वलायनगृह्यसूत्रम् with the commentary Anavila of Haradattacharya.	5	0	0
No. 79—अर्थशास्त्रम् of Kautalya with commentary by Mahamahopadhyaya T. Ganapati Sastri (Part I—1 & 2 Adhikaranas).	8	0	0
No. 80—अर्थशास्त्रम् of Kautalya with commentary by Mahamahopadhyaya T. Ganapati Sastri (Part II—3 to 7 Adhikaranas).	8	0	0
No. 81—श्रीयाज्ञवल्क्यस्मृतिः (Dharmasastra) with the commentary Bâlakrida of Visvarûpâchârya (Part II. Prâyaschittâdhyâya).	3	12	0
No. 82—अर्थशास्त्रम् of Kautalya with commentary by Mahamahopadhyaya T. Ganapati Sastri (Part III—8 to 15 Adhikaranas).	8	0	0
No. 83—ईशानशिवगुरुदेवपद्धतिः (Tantra) by Isanasivagurudevamisra (Part IV. Kriyapada 31—64 Patalas and Yogapada).	4	0	0
No. 84—आर्यमञ्जुश्रीमूलकल्पः (Part III).	2	12	0
No. 85—विष्णुसंहिता (Tantra).	4	8	0